



د پوهنې وزارت

ټولنیز لوستونه

شپږم ټولگی



ټولنیز لوستونه د شپږم ټولگی لپاره





ملي سرود

دا عزت د هر افغان دی	دا وطن افغانستان دی
هر بچی یې قهرمان دی	کور د سولې کور د تورې
د بلوڅو د ازبکو	دا وطن د ټولو کور دی
د ترکمنو د تاجکو	د پښتون او هزاره وو
پامیریان، نورستانیان	ورسره عرب، گوجر دي
هم ایماق، هم پشه پان	براهوي دي، قزلباش دي
لکه لمر پر شنه آسمان	دا هېواد به تل ځلېږي
لکه زړه وي جاویدان	په سینه کې د آسیا به
وایو الله اکبر وایو الله اکبر	نوم د حق مودی رهبر

بِسْمِ اللَّهِ الرَّحْمَنِ الرَّحِيمِ



ټولنیز لوستونه

شپږم ټولگی

د چاپ کال: ۱۳۹۹ هـ.ش.



د کتاب ځانګړتیاوې

مضمون: ټولنیز لوستونه

مؤلفین: د تعلیمي نصاب د ټولنیزو علومو د برخې د درسي کتابونو مؤلفین

اېډیټ کوونکي: د پښتو ژبې د اېډیټ ډیپارټمنټ غړي

ټولګی: شپږم

د متن ژبه: پښتو

انکشاف ورکوونکي: د تعلیمي نصاب د پراختیا او درسي کتابونو د تألیف لوی ریاست

خپروونکي: د پوهنې وزارت د اړیکو او عامه پوهاوي ریاست

د چاپ کال: ۱۳۹۹ هجري شمسي

برېښنالیک پته: curriculum@moe.gov.af

د درسي کتابونو د چاپ، وېش او پلورلو حق د افغانستان اسلامي جمهوریت د پوهنې

وزارت سره محفوظ دی. په بازار کې یې پلورل او پېرودل منع دي. له سرغړوونکو سره

قانوني چلند کېږي.

د پوهنې د وزیر پیغام

اقراً باسم ربک

د لوی او ښوونکي خدای ﷻ شکر په ځای کوو، چې موږ ته یې ژوند رابښلی، او د لوست او لیک له نعمت څخه یې برخمن کړي یو، او د الله تعالی پر وروستي پیغمبر محمد مصطفی ﷺ چې الهی لومړنی پیغام ورته (لوستل) و، درود وایو.

څرنگه چې ټولو ته ښکاره ده ۱۳۹۷ هجري لمريز کال د پوهنې د کال په نامه ونومول شو، له دې امله به د گران هېواد ښوونیز نظام، د ژورو بدلونونو شاهد وي. ښوونکي، زده کوونکي، کتاب، ښوونځي، اداره او د والدينو شوراگانې د هېواد د پوهنیز نظام شپږگوني بنسټیز عناصر بلل کيږي، چې د هېواد د ښوونې او روزنې په پراختیا او پرمختیا کې مهم رول لري. په داسې مهم وخت کې د افغانستان د پوهنې وزارت د مشرتابه مقام، د هېواد په ښوونیز نظام کې د ودې او پراختیا په لور بنسټیزو بدلونونو ته ژمن دی.

له همدې امله د ښوونیز نصاب اصلاح او پراختیا، د پوهنې وزارت له مهمو لومړیتوبونو څخه دي. همدارنگه په ښوونځیو، مدرسو او ټولو دولتي او خصوصي ښوونیزو تاسیساتو کې، د درسي کتابونو محتوا، کیفیت او توزیع ته پاملرنه د پوهنې وزارت د چارو په سر کې ځای لري. موږ په دې باور یو، چې د باکیفیته درسي کتابونو له شتون پرته، د ښوونې او روزنې اساسي اهدافو ته رسېدلی نشو.

پورتنیو موخو ته د رسېدو او د اغېزناک ښوونیز نظام د رامنځته کولو لپاره، د راتلونکي نسل د روزونکو په توګه، د هېواد له ټولو زړه سواندو ښوونکو، استادانو او مسلکي مدیرانو څخه په درناوي هیله کوم، چې د هېواد بچیانو ته دې د درسي کتابونو په تدریس، او د محتوا په لېږدولو کې، هېڅ ډول هڅه او هاند ونه سېموي، او د یوه فعال او په ديني، ملي او انتقادي تفکر سمبال نسل په روزنه کې، زیار او کوښښ وکړي. هره ورځ د ژمنې په نوي کولو او د مسؤلیت په درک سره، په دې نیت لوست پیل کړي، چې د نن ورځې گران زده کوونکي به سبا د یوه پرمختللي افغانستان معماران، او د ټولنې متمدن او ګټور اوسېدونکي وي.

همدا راز له خوږو زده کوونکو څخه، چې د هېواد ارزښتناکه پانګه ده، غوښتنه لرم، څو له هر فرصت څخه ګټه پورته کړي، او د زده کړې په پروسه کې د ځیرکو او فعالو ګډونوالو په توګه، او ښوونکو ته په درناوي سره، له تدریس څخه ښه او اغېزناکه استفاده وکړي.

په پای کې د ښوونې او روزنې له ټولو پوهانو او د ښوونیز نصاب له مسلکي همکارانو څخه، چې د دې کتاب په لیکلو او چمتو کولو کې یې نه سترې کېدونکې هلې ځلې کړې دي، مننه کوم، او د لوی خدای ﷻ له دربار څخه دوی ته په دې سپېڅلې او انسان جوړوونکې هڅې کې بریا غواړم. د معیاري او پرمختللي ښوونیز نظام او د داسې ودان افغانستان په هیله چې وګړي یې خپلواک، پوه او سوکاله وي.

د پوهنې وزیر

دکتور محمد میرویس بلخي

لړلیک

شمبر	سرلیک	مخ
۱۷	د چین د خلکو جمهوریت	۳۳
۱۸	ملي یووالی	۳۵
۱۹	سوله او امنیت	۳۷
۲۰	عامه ملکیت	۳۹
۲۱	رسنیزاخلاق	۴۱
۲۲	د انسان کرامت	۴۳
۲۳	د قانون رعایت	۴۵
۲۴	د ماشومانو حقونه	۴۷
۲۵	د ښځو حقونه	۴۹
۲۶	د افغانستان پېښو ته یوه لنډه کتنه	۵۱
۲۷	د افغانستان پېښو ته یوه لنډه کتنه	۵۳
۲۸	د هېواد په درې لسیزو کې د پېښو او بدلونونو پایلې	۵۵
۲۹	د ښ غونډه	۵۷
۳۰	لنډ مهاله اداره	۵۹

شمبر	سرلیک	مخ
۱	زموږ هېواد	۱
۲	دولت ته د ټولنې اړتیا	۳
۳	اساسي قانون	۵
۴	زموږ دولت	۷
۵	ملي شورا	۹
۶	ولسي جرگه	۱۱
۷	مشرانو جرگه	۱۳
۸	اجراییه قوه	۱۵
۹	قضاییه قوه	۱۷
۱۰	د افغانستان ویاړونه	۱۹
۱۱	زموږ د هېواد ولایتونه	۲۱
۱۲	د پاکستان اسلامي جمهوریت	۲۳
۱۳	د ایران اسلامي جمهوریت	۲۵
۱۴	د تاجکستان جمهوریت	۲۷
۱۵	د ازبکستان جمهوریت	۲۹
۱۶	د ترکمنستان جمهوریت	۳۱

شمبر	سرليک	مخ
۴۳	په مدينه منوره کې د حضرت محمد ﷺ لارښوونې او تعليمات	۸۵
۴۴	د مکې فتح او د حضرت محمد ﷺ رحلت	۸۷
۴۵	اسلام او په جزيره العرب کې د هغه بدلونونه	۸۹
۴۶	د حضرت ابوبکر صديق ﷺ خلافت	۹۱
۴۷	د حضرت عمر فاروق ﷺ خلافت	۹۳
۴۸	د حضرت عثمان خلافت	۹۵
۴۹	د حضرت علي خلافت	۹۷
۵۰	د خلفای راشدينو پېر ته يوه لنډه کتنه	۹۹

شمبر	سرليک	مخ
۳۱	پيرنې لويه جرگه	۶۱
۳۲	د افغانستان انتقالي اسلامي دولت	۶۳
۳۳	د هېواد د بيا رغونې پيل	۶۵
۳۴	د جمهوري رياست ټاکنې	۶۷
۳۵	له اسلام څخه وړاندې د عربستان د خلکو ټولنيز او اقتصادي حالت	۶۹
۳۶	کعبه شريفه	۷۱
۳۷	د حضرت محمد ﷺ ماشومتوب	۷۳
۳۸	د رسول الله ﷺ د ځوانۍ دوره	۷۵
۳۹	د حضرت محمد ﷺ بعثت	۷۷
۴۰	د حضرت محمد ﷺ دعوت	۷۹
۴۱	حبشې ته د مسلمانانو هجرت	۸۱
۴۲	يثرې (مدينې) ته د مسلمانانو هجرت	۸۳

لومړۍ څپرکۍ: زموږ هېواد

د څپرکي موخې:

- د خپل گران هېواد سره پېژندگلوي پيدا کړي.
- دولت ته د ټولنې د اړتيا پرمفهوم پوه شي.
- د هېواد له ولايتونو سره پېژندگلوي پيدا کړي.
- په ټولنه کې د نظم په راوستلو کې د اساسي قانون رول تشرېح کړای شي.
- د افغانستان تاريخي وياړونه بيان کړای شي.
- د دولت د درې گونو قواو په اړه توضيحات ورکړای شي.
- په ټولنه کې د قانون اړتيا درک او د هغه له پلي کولو او تطبيق سره مينه پيدا کړي.

لومړۍ لوست

زموږ هېواد

پوښتنه: ستاسو په آند، زموږ هېواد په کومه لويه وچه کې موقعيت لري؟



زموږ گران هېواد افغانستان د آسيا د لويې وچې په سوېل کې پروت او د شپږو هېوادونو سره ګاونډي دی. شمال ته يې د تاجکستان، ازبکستان او ترکمنستان جمهوريتونه، لوېديځ ته يې د ايران اسلامي جمهوريت، شمال ختيځ ته يې د

چين د خلكو جمهوريت، سوېل او ختيځ ته د پاكستان اسلامي جمهوريت چې د ډيورند په نامه د تپل شوې كرښې په واسطه په نښه شوی گډه پوله لري. زموږ د هېواد پراخوالی (۶۵۲.۰۰۰) كيلو متره مربع او نفوس يې دېرش ميلیونو تنو ته رسيږي. افغانستان د طبيعي زېرمو له پلوه د نړۍ د شتمنو او بډای هېوادونو له ډلې شمېرل کېږي. د مختلفو تمدونونو زانگونه او ځلانده تاريخ لرونکی دی. آريانا، خراسان او افغانستان يې تاريخي نومونه دي. افغانستان د جغرافيايي موقعيت له پلوه د منځنۍ آسيا او سويلي آسيا د هېوادونو ترمنځ په نښلېدونکې مهمې سوداگريزه سيمه کې پروت دي. له دې موقعيت څخه ښه گټه اخېستنه د سوداگريزې پراختيا او زموږ د هېواد د اقتصادي کچې د لوړېدو سبب گرځي.



په ډلو کې د افغانستان گاونډي هېوادونه د نقشي پرمخ ښکاره او د هغو نومونه بيان کړئ.



- ۱- افغانستان له څو هېوادونو سره گاونډی دی؟
- ۲- زموږ د هېواد مساحت څو كيلومتر مربع دی؟
- ۳- د افغانستان په شمال کې كوم هېوادونه دي؟



د افغانستان نقشه په خپلو کتابچو کې رسم او په هغې کې گاونډي هېوادونه په نښه کړئ.

دولت ته د ټولنې اړتیا

پوښتنه

څه فکر کوئ، ټولنه دولت ته ولې اړتیا لري؟



ټولنه د انسانانو هغه ټولګۍ دی چې د ډېرې مودې لپاره په یوه ګډه سیمه کې ژوند کوي او په خپلو کې منظم دیني، ټولنیز، اقتصادي، سیاسي او فرهنګي اړیکې لري. هغه خلک چې په یوه هېواد کې ژوند کوي د ملت په نامه یادېږي. ټولنه د قانون د پلي کولو، د نظم ټینګښت، د کورنۍ او بهرني امنیت د راوستلو او د سرغړونو او جرمونو د مخنیوي لپاره دولت ته اړتیا لري.

هره ټولنه د خپلو وګړو د چارو د سمون او تنظیم لپاره دولت ته اړتیا لري. دولت د خلکو د خدمتونو، د امنیت د ټینګښت او سوکالۍ لپاره بېلابېلې ادارې

جوړوي. هېڅ دولت د رئیس او رهبر څخه پرته نشته چې په بېلابېلو سیاسي نظامونو کې د مشر، پاچا، سلطان او یا د ولس مشر په مختلفو نومونو یادېږي. دولت دنده لري چې د ټولنې د مختلفو ادارو ترمنځ همغږي راولي او د خلکو په مال، ځان، ناموس او دین باندې د تېري مخنیوی وکړي او که چېرته کوم هېواد د دې هېواد تر واک لاندې خاورې باندې تېري وکړي، له هغه څخه به ساتنه کوي. که چېرته په یوه هېواد کې دولت او نظام نه وي، هغه هېواد د گډوډۍ او بدبختۍ خواته ځي. له هېواد او نظام څخه ساتنه د ټولنې د هرغړي دنده ده.



په ډلو کې د دولت او نظام د اهمیت په اړه خبرې وکړئ.



- ۱- ټولنه تعریف کړئ
- ۲- ټولنه دولت ته ولې اړتیا لري؟
- ۳- د دولت دندې بیان کړئ؟



د هغې ټولنې په اړه چې دولت نه لري، څو کرښې په خپلو کتابچو کې ولیکئ.

اساسي قانون

پوښتنه

ستاسو په فکر، په ټولنه کې د قانون شتون څه گټه لري؟



قوانين هغه مقررات دي چې دولت هغه جوړ او اعلانوي، ترڅو خلک هغه د ټولنې د امن او نظم لپاره مراعات کړي.

هره ټولنه د نظم د رعايت او د بې نظمۍ د مخنيوي لپاره، قانون او مقرراتو ته اړتيا لري. دولت د دولتي ارگانونو او مؤسسو ترمنځ د همغږۍ، د خلکو د حقونو رعايتولو، د سوکاله او آرامه ژوند کولو لپاره قوانين وضع کوي. په يوه هېواد کې ترټولو مهم قانون، د هغه اساسي قانون دی. د هر هېواد د اداره کولو طريقه او تگلاره د هغه هېواد په اساسي قانون کې ځانگړې شوې ده. د ټولنې ټول قوانين له اساسي قانون څخه الهام اخلي، له دې امله اساسي قانون د قوانينو د مور په نامه هم نومول شوې ده. د افغانستان لومړنی اساسي قانون د شاه امان الله خان په مهال په ۱۳۰۳ ه. ش. کال د (اساسي نظام نامې) په نوم د پغمان په لويه جرگه کې تدوين او تصويب شو.

دويم قانون د اساسي اصولنامې په نوم، د نادرشاه د واکمنۍ په مهال، دريم

قانون د محمد ظاهر شاه په مهال ، څلورم قانون د محمد داوود خان د جمهوریت په مهال او پنځم اساسي قانون د دموکراتیک جمهوریت په مهال په کار ولوید. د هېواد اوسنی قانون د ۱۳۸۲ هـ.ش. کال د مرغومي په ۱۴ مه د لویې جرگې لخوا په تصویب ورسید. د افغانستان اساسي قانون، یوه مقدمه، ۱۲ څپرکي او ۱۲۲ مادې لري. د اساسي قانون په دریمه ماده کې راغلي دي: (په افغانستان کې هېڅ قانون نشي کولای د اسلام د سپیڅلي دین د معتقداتو او احکامو مخالف وي، چې دا د هېواد د اسلامي توب ښکارندوی دی. د اساسي قانون موخه د خلکو هوساینه او خوښي، د نظم راوستل او د گډوډۍ له خطر څخه د ټولنې ساتنه، د خلکو د حقونو ساتنه، د ظلم مخنیوی، د خپلواکۍ ساتنه او د ټولنیز نظم ساتنه ده، نو له دې کبله د ټولنې هر غړی باید پر قوانینو ځان پوه او له هغه سره سم عمل وکړي، ځکه چې له قانون څخه بې خبري عزرنه منل کېږي.



په ډلو کې د اساسي قانون په اړه بحث وکړئ.



۱- اساسي قانون څه ته وايي؟

۲- په هېواد کې تر ټولو مهم قانون کوم دي؟

۳- ټولنه ولې قانون ته اړتیا لري؟



د افغانستان د اساسي قانون د تاریخچې په اړه څو کرښې په خپلو کتابچو کې ولیکئ.

زموږ دولت

پوښتنه

څه فکر کوئ، د دولت دندې او صلاحیتونه څه دي؟



زموږ د هېواد نظام اسلامي جمهوریت دی. اسلامي توب او وګړنیزتوب زموږ د دولت دوه مهمې ځانګړتیاوې دي، د افغانستان اسلامي جمهوریت په نظام کې د ټولنې هوساینه، پرمختګ او نیکمرغي د اسلام د مبین دین د احکامو په رڼا کې، د خلکو د ارادې پربنسټ منځته راځي.

د افغانستان اسلامي جمهوري دولت د لاندې درېوو قواوو څخه جوړ شوی دی:

۱- مقننه قوه: د هېواد لپاره قانون جوړوي چې له مشرانو جرګې او ولسي جرګې څخه جوړه شوې ده.

۲- اجرائیه قوه: د قوانینو د پلي کیدو او تطبیق دنده پرغاړه لري، او دنده یې له حکومت او خپلواکو ادارو څخه عبارت ده.

۳- قضائیه قوه: له سترې محکمې او نورو محکمو څخه جوړه ده چې دنده یې د عدالت پلې کول او د شخړو حلول دي.

ولسمشر د دولت په سر کې دی او د درې ګونو قواو (مقننه، اجرائیه او قضائیه) څخه څارنه کوي. د هرې قوې دندې او صلاحیتونه په اساسي قانون کې ټاکل شوي دي.

پر موږ خپل دولت ګران دی، تل له هغه سره مرسته کوو او د هغه ملاتړ کوو. له دولت سره د خلکو مرسته او ملاتړ د هېواد د پرمختګ لامل کېږي.



په ډلو کې د درې ګونو قواو په اړه خبرې وکړئ.



۱- زموږ دولت کومې ځانګړتیاوې لري؟

۲- د درې ګونو قواو نومونه واخلئ.

۳- د مقننه قوې دندې کومې دي؟



د خپل دولت په اړه یوه مقاله په خپلو کتابچو کې ولیکئ.

ملي شورا

پوښتنه

ستاسې په آند، ملي شورا څه اهميت لري؟



ملي شورا مقننه يا قانون جوړونکې قوه ده چې له دوو مجلسونو (ولسي او مشرانو جرگې) څخه جوړه شوې ده.

ملي شورا لومړۍ ځل په ۱۳۱۰ هـ. ش. د محمد نادر شاه په سلطنت کې تاسيس شوه، د افغانستان د ملي شورا غړي د ټاکنو له لارې د خلکو لخوا ټاکل کېږي. د ملي شورا دندې، قانون جوړونه، د اجرائيه قوې څارنه او د خلکو استازيتوب دی. ملي شورا د خپلو فعاليتونو د ښه سمون لپاره کاري ډلې جوړوي چې د کميسيونونو په نامه يادېږي، د ملي شورا هر غړی د دې کاري کميسيونونو څخه د يوه غړيتوب لري.

ټولو تسويد شويو قوانينو او يا نورو موضوع گانو باندې لومړۍ په کميسيونونو کې بحث کېږي او بيا د نهايي پريکړې لپاره عمومي مجلس ته وړاندې کېږي. پارلمان د دولت يو بنسټيز رکن او د خلکو د ارادې تمثيل کوونکی دی. پارلمان پر قانون جوړونې سربېره د استبداد مخه هم نيسي.



په ډلو کې د ملي شورا (پارلمان) په اړه خبرې وکړئ.



- ۱- ملي شورا څه وخت او د کوم پاچا په وخت کې تاسيس شوه؟
- ۲- د ملي شورا صلاحيتونه بيان کړئ.
- ۳- د ملي شورا د کميسيونونو دندې څه دي؟



د ولسي جرگې په اړه څو کرښې په خپلو کتابچو کې وليکئ.

ولسي جرگه

پوښتنه

ستاسې په فکر، د خلکو استازي ولسي جرگې ته څرنگه لار مومي؟



د افغانستان د ملي شورا په دوو مجلسونو کې يوه ده. د ولسي جرگې غړي له (۳۴) ولايتونو څخه د خلکو په رايو د پنځو کلونو لپاره ټاکل کېږي. ولسي جرگه (۲۵۰) تنه غړي لري چې د اساسي قانون له مخې د ولسي جرگې د هېڅ غړي عمر بايد له (۲۵) کلونو څخه ټيټ نه وي.

د ولسي جرگې ځينې صلاحيتونه دا دي:

- د قوانينو تصويب

- د بودجي تصويب

- وزيرانو ته د اعتماد د رايه ورکول

- د حکومت د کارونو څارنه

د ولسي جرگې غړي په خپلوکې د ولسي جرگې رئيس، معاونان او منشي ټاکي

د ولسي جرگې پريکړې د رايو په اکثريت کېږي.



په ډلو کې د ولسي جرگې د صلاحيتونو په اړه خبرې وکړئ.



۱- د ولسي جرگې غړي د څو کلونو لپاره ټاکل کېږي؟

۲- د ولسي جرگې اداري هيئت څرنگه ټاکل کېږي؟

۳- د ولسي جرگې د غړو مهم صلاحيتونه بيان کړئ.



د ولسي جرگې د صلاحيتونو په اړه څو کرښې په خپلو کتابچو کې وليکئ.

مشرانو جرگه

پوښتنه

څه فکر کوئ، د مشرانو جرگې څو غړي انتصابي دي؟



مشرانو جرگه د افغانستان د اسلامي جمهوریت د ملي شورا له دوو مجلسونو څخه یوه ده. مشرانو جرگه ت ۱۰۲ تنه غړي لري چې دوه ثلثه یې انتخابي او یو ثلث یې انتصابي دي، د دې مجلس یو ثلث د ولایتي شوراگانو له منځه او یو ثلث یې د ولایتونو د ولسوالیو شورگانو څخه ټاکل کېږي او یو ثلث یې چې دوه کسه د معلولانو د استازو او دوه کسه د کوچیانو د استازو په ګډون د ولسمشر لخوا ټاکل کېږي.

د مشرانو جرگې د غړیتوب لپاره باید نوماند د ۳۵ کلونو عمر پوره کړی وي.
د مشرانو جرگې استازي د پنځو کلونو لپاره ټاکل کېږي.

مشرانو جرگه د ولسي جرگې په خبر اداري هيئت لري. مشرانو جرگه، د ځينو چارو په استثنا، هغه صلاحيتونه لري کوم چې ولسي جرگه يې لري. د دولت لخوا د قانون طرح لومړۍ په ولسي جرگه کې او وروسته په مشرانو جرگه کې په تصويب رسېږي او د جمهور رئيس له امضا وروسته د اجرا وړ کېږي.

د مشرانو جرگه هم تخصصي کميسيونونه لري. که زموږ خلک هغو کسانو ته رايه ورکړي چې د تقوا لرونکي، وطن پالونکي، تجربه لرونکي او د لوړو زده کړو خاوندان دي او د بشر ضد او مدني حقونو ضد په تور نه دي محکوم شوي نو په دې توگه به موږ يو ځواکمن پارلمان، ښه قانون او قانونمنده او پرمختللي ټولنه ولرو.



په ډلو کې د مشرانو جرگې د دندو په اړه خبرې وکړئ.



- ۱- د مشرانو جرگې څو غړي انتخابي او څو يې انتصابي دي؟
- ۲- له ولاياتو او ولسواليو څخه څو کسان مشرانو جرگې ته ټاکل کېږي؟
- ۳- د مشرانو جرگې غړي دې مجلس ته څرنگه لاره مومي؟



د مشرانو جرگې د دندو په اړه په خپلو کتابچو کې څو کرښې وليکئ.

اجرائیه قوه

پوښتنه

ستاسو په اند، اجرائیه قوه کومې دندې لري؟



اجرائیه قوه یعنې حکومت چې له وزیرانو څخه جوړ دی، د ولسمشر تر ریاست لاندې دنده سرته رسوي.

وزیران د حکومت غړي دي او خپلې دندې د اساسي قانون، نورو قوانینو او تقنیني اسنادو د حکمونو مطابق سرته رسوي.

وزیران د وزارت د مسوولیت تر څنګ، د کابینې د غړي په توګه د ولسمشر او ملي شورا پر وړاندې مسوولیت لري.

وزارت ته د نومانديدو شرطونه دي:

د افغانستان تابعیت، لوړې زده کړې، تخصص، کاري تجربه، د نیک شهرت درلودل او د ۳۵ کلونو عمر پوره کول، بشري ضد جرمونه نه درلودل او یا له مدني حقونو څخه نه محرومیت.

د اجرائیه قوې ځینې دندې او صلاحیتونه په لاندې ډول دي:

د اساسي قانون، نورو قوانینو او د محکمې د قطعي فیصلو عملي کول، د خپلواکۍ، د هېواد د خاورې له بشپړتیا څخه دفاع، په نړیواله کچه د افغانستان د ملي ګټو او حیثیت ساتنه، د عامه نظم ساتنه او د فساد له منځه وړل.

د اجرائیه قوې اهمیت په دې کې دی چې د یوه دولت وده او پرمختګ مخکې له دې چې په نورو قواو پورې تړاو ولري، د اجرائیه قوې پورې تړلې دي، ځکه چې د پرمختیایي پلانونو او پرېکړو پیل او پای په همدې قوې پورې اړه پیدا کوي.



په ډلو کې د اجرائیه قوې په اړه خبرې وکړئ.



۱- د اجرائیه قوې مفهوم بیان کړئ.

۲- وزیران کوم ارګان ته مسوول دي؟

۳- وزارت ته د نوماندېدو څو شرطونه ووايئ.



وزارت ته د نوماندېدو څو شرطونه په خپلو کتابچو کې ولیکئ.

قضائيه قوه

پوښتنه

ستاسو په اند، قضائيه قوه څه دنده لري؟



قضائيه قوه د دولت يو خپلواک رکن دی چې له سترې محکمې، د استيناف محکمو او ابتداييه محکمو څخه جوړه ده، ستره محکمه د افغانستان د اسلامي جمهوريت د قضائيه قوې په سر کې ځای لري.

د محکمو قاضيان چې د پيسو او قضيو د حلولو دندې پرغاړه لري، د قضيو په څېړنه کې اساسي قانون او نور قوانين تطبيقوي، له دې کبله قاضيان د عدالت په پلي کولو او د دولت د حاکميت په ټينګولو کې مهم رول او ستر مسؤليت لري. قاضي په خپلو کړنو کې خپلواک دي او يوازې د اساسي قانون او نورو قوانينو د احکامو تابع دی. هېڅ يوه مرجع حق نه لري چې قاضي د خپلو شخصي

اوا مرو او لارښوونو تابع او هغه خپل اطاعت ته اړه کړي.
 قاضيان په ټولنه کې د قضا د دندې په سرته رسولو سره د قانون او عدالت د
 تطبيق کوونکي ښه بېلگه او عالي نمونه گڼل کېږي.
 که چېرې مسلکي، کار پوهه زړه سواندي، تقوا لرونکي، هېوادپالونکي او د
 لوړو زده کړو درلودونکي اشخاص د قضا په مهمو او لوړو برخو کې مقرر شي، نو
 د يوې ښې قضايه قوې درلودونکي به واوسو.
 د عدالت ټينگښت د قضايه قوې له مهمو دندو څخه گڼل شوی دی.



په ډلو کې د قضايه قوې په اړه خبرې وکړئ.



- ۱- قضايه قوه له کومو محکمو څخه جوړه ده؟
- ۲- قاضيان د قضيو په څېړنه کې له کومو قوانينو څخه استفاده کوي؟
- ۳- آیا قاضي په خپلو کړنو کې خپلواک دی؟ په دې اړه معلومات ورکړئ.



د قضايه قوې په اړه څو کرښې په خپلو کتابچو کې وليکئ.

د افغانستان وياړونه

پوښتنه

ستاسې په فکر، افغانستان کوم وياړونه لري؟



زموږ گران هېواد افغانستان د نړۍ په هېوادونو کې ځانگړی موقف او ځای لري، د جغرافيايي موقعيت له پلوه افغانستان د آسيا په زړه کې او د آسيا جنوبي برخه د هغه له مرکز سره نښلوي.

د افغانستان خلکو د لرغوني تاريخ په درلودلو سره په بشري تمدنونو، په ځانگړې توگه په اسلامي تمدن کې مهم رول لوبولی دی.

د افغانستان خاوره د زرگونو عالمانو، پوهانو، اديبانو او مشهورو شخصيتونو د پالنې زانگو ده چې هريو يې په بېلابېلو برخو کې لويې کارنامې سرته رسولې دي، د بيلگې په توگه: نعمان بن ثابت (امام ابوحنيفه (رح)، امام ابن حبان بستي، سلطان محمود غزنوي، ابوريحان البيروني، سنایي غزنوي، شيخ الاسلام

عبدالله انصاري هروي، مولانا جلال الدين محمد بلخي، گوهرشاد بيگم،
 کمال الدين بهزاد، اميرعلي شيرنوائي، مولانا عبدالرحمن جامي، حاجي
 ميرويس خان هوتک، احمدشاه بابا، پير روښان، سيدجمال الدين افغان،
 فيض محمد کاتب، محمود طرزي او په سلگونه نور اديبان او عالمان زموږ د
 گران هېواد تاريخي وياړونه دي.

زموږ د خلکو په نورو وياړونو کې يو هم دادي چې د تاريخ په اوږدو کې يې د
 پرديو د اسارت او غلامۍ ځنځيرونه هېڅکله نه دي منلي او د خپل ځان او مال
 په بدل يې خپله خپلواکي ساتلې ده.

موږ د خپل هېواد افغانستان په لرلو سره پر ځان وياړو او کونښن کوو چې خپلې
 تاريخي وياړنې وساتو او په خپلو ښو او لويو کارنامو دا وياړنې لا زياتي کړو.



په ډلو کې د افغانستان د تاريخي وياړونو په اړه خبرې وکړئ.



۱- افغانستان د نړۍ د هېوادونو په قطار کې کوم موقف او مقام لري؟

۲- د افغانستان خلک په کومو تمدنونو کې روښانه رول لري؟

۳- زموږ خلک کوم لوی وياړونه لري؟



د افغانستان د مشهورو شخصيتونو په هکله په خپلو کتابچو کې يوه مقاله وليکئ.

ستاسې په فکر، افغانستان خو ولايتونه لري؟

د الفبا د تورو په ترتيب سره د ولاياتو نومونه



۱	ارزگان	ترینکوت
۲	بادغیس	قلعه نو
۳	بامیان	بامیان
۴	بدخشان	فیض آباد
۵	بغلان	پلخمری
۶	بلخ	مزار شریف
۷	پروان	چاریکار
۸	پکتیا	گردیز
۹	پکتیکا	شرن
۱۰	پنجشیر	بازارک
۱۱	تخار	تالقان
۱۲	جوزجان	شبرغان
۱۳	خوست	خوست
۱۴	دایکندی	نیلی

۱۵	زابل	قلات
۱۶	سرپل	سرپل
۱۷	سمنگان	ایبک
۱۸	غزني	غزني
۱۹	غور	چغچران
۲۰	فاریاب	میمنه
۲۱	فراه	فراه
۲۲	کندوز	کندوز
۲۳	کندهار	کندهار
۲۴	کابل	کابل
۲۵	کاپیسا	محمود راقی
۲۶	کونړ	اسعدآباد
۲۷	لغمان	مهترلام
۲۸	لوگر	پل علم
۲۹	میدان وردک	میدان شهر
۳۰	ننگرهار	جلال آباد
۳۱	نورستان	پارون
۳۲	نیمروز	زرنج
۳۳	هرات	هرات
۳۴	هلمند	لشکرگاه



په ډلو کې د هېواد د ولایاتو نومونه واخلي او په نقشه کې یې وښایست.



- ۱- افغانستان په څو ولایتونو وېشل شوی دی؟
- ۲- د هېواد د ولسوالیو شمېر څو دی؟
- ۳- د خپل ولایت د ګاونډیو ولایتونو نومونه په نقشه کې وښایست



د هېواد د نقشې له مخې د خپل ولایت نقشه په خپلو کتابچو کې رسم کړئ.

دویم څپرکی: گاونډي هېوادونه

د څپرکي موخې:

- د پاکستان د اسلامي جمهوري دولت سره پېژندگلوي پيدا کړي.
- د ايران اسلامي جمهوري دولت وپېژني.
- د نقشې پرمخ د تاجکستان څلور خواووې وښودلای شي.
- د ازبکستان د مهمو محصولاتو نومونه واخيستلای شي.
- د ترکمنستان هېواد د نقشې پرمخ پيدا او د مساحت او نفوس پر اړه يې معلومات ورکړای شي.
- له گاونډيو هېوادونو سره پېژندگلوي، دوستي او يو له بل سره د زغم او منلو روحیه د هغوی په وجود کې پياوړي شي.

دولسم لوست

د پاکستان اسلامي جمهوریت

پوښتنه: ستاسو په فکر، د افغانستان ختیځ او سویل لوري ته کوم هېواد دی؟
د پاکستان اسلامي جمهوریت په شمالي نیمه کره کې دی او د آسیا د لویې وچې له سویلي هېوادونو څخه دی چې زموږ د هېواد په ختیځ او سویلي خوا کې د ډیورنډ د تحميلي کرښې په واسطه بېل شوي دي. شمال ته یې چین، ختیځ ته یې هند، شمال



او لوېدیځ ته یې افغانستان، لوېدیځ ته د ایران او سویل کې د هند سمندر موقعیت لري. د هند سمندر پر غاړه د دې سبب شوي چې زموږ د هېواد زیاتره سوداګریز توکي د کراچۍ د بندر له لارې وارد او صادر شي.

د پاکستان د پراخوالی (۷۹۲۰۰۰) کیلو متره مربع دی او نفوس یې په ۲۰۱۲ م.

کال کې ۱۹۹ میلیونو تنو ته چې زیاتره

یې مسلمانان دي. اټکل شوی و د حکومت ډول یې اسلامي جمهوري دی. له څلورو ایالتونو پنجاب، سند، پښتونخوا او بلوچستان څخه جوړ شوی دی. رسمي ژبې یې اردو او انګلیسي دي. نورې ژبې یې پنجابي، سني، پښتو او پلواخي دي. پلازمېنه (پایتخت) یې د اسلام آباد ښار او نور مهم ښارونه یې پېښور، کراچۍ،

لاهور، راولپنډۍ، حيدرآباد، فيصل آباد او نور دي. د پاکستان اقليم د هند د سمندر په زياترو ساحلي سيمو کې تود او مرطوب، د هېواد په شمالي سيمو کې معتدل او په صحرايي مرکزي سيمو کې تود او وچ دی. کره د پاکستان د خلکو خورا مهم اقتصادي فعاليت دی. ددې هېواد په حاصلخېزو سيمو کې غنم، وريجې، پنبه او داسې نور نباتات کرل کېږي. د پاکستان هېواد د کانونو له پلوه غني دي چې مهم يې اوسپنه، د ډبرو سکاره او د طبيعي گاز زېرمې دي.

په دې هېواد کې د اوبدلو، وربښلو، کيمياوي سرې د توليد او ماشين آلاتو د صنعت کارخانې شته چې د دغو کارخانو ځينې توليدات بهرنيو هېوادونو ته هم صادريږي او له بهر څخه نفت، پولاد، کيمياوي توکي، کرنيز ماشين آلات او نور د اړتيا وړ توکي واردوي. مشهور غريې د هماليا او مشهور سيند يې د سند سيند دي، چې د هماليا له غرونو څخه سر چينه اخلي او د هند سمندر ته توپيږي. د پيسو واحد يې د پاکستاني روپۍ ده. پاکستان هېواد په ۱۹۴۷م کال کې چې د ۱۳۲۶ لمريز کال سره سمون خوري، د هند له هېواد څخه د يوه اسلامي هېواد په نامه را بېل او خپله خپلواکي يې ترلاسه کړه.



فعاليت

په ډلو کې لاندې جدول په خپلو کتابچو کې بشپړ کړئ.

د پاکستان موقعيت	پايتخت	د خپلواکۍ نېټه	مهم ښارونه	د پيسو واحد	کرنيز حاصلات

ځواب ورکړئ

- ۱- د پاکستان هېواد د آسيا د لويې وچې په کومه برخه کې پروت دی؟
- ۲- د پاکستان زياتره خلک د کوم دين پيروان دي؟
- ۳- په پاکستان کې زيات خلک په کومو ژبو خبرې کوي؟



کورنۍ دنده

د پاکستان نقشه په زیر سره وگورئ او د مهمو ښارونو نومونه يې په خپلو کتابچو کې وليکئ.

د ايران اسلامي جمهوريت

پوښتنه

د ايران اسلامي جمهوريت زموږ د گران هېواد کوم لوري ته پروت دی؟



د ايران اسلامي جمهوريت په شمالي نيمه کره کې د آسيا د لوي وچې له سويل لوېديځو هېوادونو څخه دی چې زموږ د هېواد لوېديځې خوا ته موقعيت لري.

شمال خوا ته يې ترکمنستان، آذربايجان، ارمنستان، ختيځ ته يې افغانستان او پاکستان، لوېديځ ته يې د ترکيې او عراق هېوادونه دي. همدارنگه په شمال کې د

کسپين له سمندرگي او په سوېل کې د عمان له سمندرگي او د فارس له خليج سره گډه پوله لري.

د دې هېواد پراخوالی (۱۲۴۸۱۹۵) کيلومتر مربع او په ۱۳۹۲ هـ ش کال کې يې د نفوسو شمېر (۷۷) ميليونونه تنه اټکل شوی و. زياتره خلک يې مسلمانان او رسمي ژبه يې فارسي ده. د حکومت ډول يې اسلامي جمهوريت دی. پلازمېنه يې د تهران ښار او نور مهم ښارونه يې: مشهد، اصفهان، تبريز، شيراز، اهواز او کرمانشاه او نور دي.

مهم کرنيز توليدات يې: چای، وريزو، پنبه، غنم، جغندرو، جوار او ډول ډول مېوو، په

ځانگړي توگه خرما او پسته ده. په ايران کې د نفتو، گازو زېرمې، د اوسپنې، ډبرو سکرو، مسوه او فيروزې کانونه او داسې نور شته دي. همدارنگه په دې هېواد کې د اوسپنې ويلې کولو، کيمياوي صنايعو، موټر جوړولو، د کرنې د ماشين آلاتو، نساجۍ، فرش اوبدلو، بوټ گنډلو، يخچال جوړولو او کاغذ جوړولو صنايعو پرمختگ کړی دی، د دې توليداتو يوه زياته برخه بهر ته هم صادروي او له بهر څخه نقلیه وسايل، ماشين آلات او نور د اړتيا وړ توکي واردوي.

مشهور غرونه يې زاگروس او البرز دي او مشهور سيند يې کارون دي چې د زاگروس له غرونو څخه سرچينه اخلي او د جلې او فرات د سيندونو په گډو او بو (شطرالعرب) کې توپيري. د ايران اقليم د کسپين د سمندرگي په ساحلي سيمو کې مرطوب او زيات باراني دی، خو منځنۍ برخې يې وچ او صحرايي اقليم لري. زموږ هېواد د ايران اسلامي جمهوريت سره ديني، ژبني، فرهنگي، اقتصادي او سوداگريز دوستانه اړيکې لري. د هېواد يو شمېر صادراتي او وارداتي مالونه د ايراني بندرونو له لارې انتقاليري.



لاندې جدول په ډله ييز کار کې بشپړ کړئ.

د ايران موقعيت	پايتخت	د خپلواکۍ تاريخ	مهم ښارونه	د پيسو واحد	کرنيز حاصلات

ځواب ورکړئ

- ۱- د ايران د سترو ښارونو نومونه واخلئ.
- ۲- د ايران د کرنيزو پيداوارو نومونه واخلئ.
- ۳- ايران ولې د تېلو او گازو د صادرونکو هېوادونو له جملې څخه دی؟



د ايران نقشه په زير سره وگورئ او د مهمو ښارونو نومونه يې په خپلو کتابچو کې وليکئ.

د تاجکستان جمهوریت

پوښتنه

نقشې ته وگورئ، د تاجکستان لوېدیځ ته کوم هېواد پروت دی؟
د تاجکستان جمهوریت د منځنۍ آسیا له هېوادونو څخه دی، زموږ د هېواد



په شمال کې موقعیت لري، غربي او وچې پورې تړلی دی. شمال ته یې د قرغزستان جمهوریت، ختیځ ته یې د چین ولسي جمهوریت، لوېدیځ ته یې د ازبکستان جمهوریت او سوېل ته یې د افغانستان اسلامي جمهوریت پروت دی.

په ۱۳۷۰ لمریز کال کې د پخواني شوروي اتحاد ړنگیدل، د تاجکستان او نورو جمهوریتونو د خپلواکۍ لامل شو. پراخوالی یې (۱۴۳۱۰۰) کیلو متر مربع او نفوس یې په ۲۰۱۴ میلادي کې (۸) میلیونه تنه اټکل شوی و. د دې هېواد وګړي مسلمانان دي. په فارسي او روسي ژبو خبرې کوي.

د هېواد پلازمېنه یې د دوشنبې ښار او نور مشهور ښارونه یې خجند، کولاب او قرغان تپه دي.

د تاجکستان غرنۍ او لوېدیځې سیمې ډېر اورښت لري او نورې سیمې یې وچ اقلیم لري چې په ژمي کې سړې او په دوبي کې تودې او وچې وي. د تاجکستان مهم کانونه د ډبروسکاره، آلومینیم، سرب، اوسپنه او سره زر دي.

صنعتي مهم توليدات يې اوسپنه، منسوجات، کيمياوي توکي او د برېښنا سامان الات دي. مهم صادرات يې المونيم، پنبه او د برېښنا انرژي ده. مهم واردات يې نفت، طبيعي گاز، غلې او نور د اړتيا وړ توکي دي.

ددې هېواد کرنيز محصولات ډول ډول غلې دانې، وريژي، سابه، پنبه او مېوې دي. مشهور سيندونه يې سپردريا(سيحون)، آمو دريا(جيحون)، سرخ آب او نور دي مشهور غرونه يې په شمال کې زرافشان، آلاي، ترکستان او په سوېل کې د پامير لوړه سطحه موقعيت لري.

زموږ هېواد د تاجکستان د جمهوريت سره ديني، ژبني، فرهنگي، اقتصادي او سوداگريز دوستانه اړيکې لري. زموږ د هېواد سوداگريز اړيکې له تاجکستان سره د شېرخان بندر له لارې عملي کېږي.



لاندې جدول په ډلو کې په خپلو کتابچو کې بشپړ کړئ.

د تاجکستان موقعيت	پایتخت	دين	ژبه	مشهور ښارونه	مشهور سيندونه	صنایع

ځواب ورکړئ

- ۱- تاجکستان څه وخت خپله خپلواکي تر لاسه کړه؟
- ۲- د تاجکستان د هېواد څلور خواوې ووايست.
- ۳- د تاجکستان د کرنيزو حاصلاتو نومونه واخلئ.



د تاجکستان د هېواد نقشه په زیر سره وگورئ او د مهمو ښارونو نومونه يې په خپلو کتابچو کې وليکئ.

د ازبکستان جمهوریت

پوښتنه

څه فکر کوئ، ازبکستان د آسیا د لویې وچې او زموږ د هېواد په کومه برخه کې پروت دی؟



ازبکستان هم د منځنۍ آسیا له هېوادونو څخه دی چې زموږ د هېواد شمال خوا ته پروت دی. شمال او لوېدیځ ته یې د قزاقستان جمهوریت، سوېل ته یې د افغانستان او ترکمنستان جمهوریتونه، ختیځ ته یې د تاجکستان او قرغزستان جمهوریتونه موقعیت لري.

په ۱۳۷۰ لمریز کال کې یې

د پخواني شوروي اتحاد تر ړنګیدلو وروسته خپله خپلواکي تر لاسه کړه. پراخوالی یې (۴۴۷۴۰۰) کیلومتره مربع دی. د نفوسو شمېر یې (۲۶) میلیونو تنو ته رسېږي. د دې هېواد خلک ازبکان دي. رسمي ژبه یې ازبکي او په روسي او فارسي ژبو هم خبرې کوي. د دې هېواد زیاتره خلک مسلمانان دي او د حکومت ډول یې جمهوري دی.

د تاشکند ښار د دې هېواد پلازمېنه ده، سمرقند، بخارا او اورګنج یې مشهور ښارونه دي.

د ازبکستان اقلیم وچ دی ژمی یې لنډ او اوړی یې اوږد تود او وچ وي. د دې هېواد په ختیځ کې لوړ غرونه او په مرکزي او لوېدیځو برخو کې یې پراخې دښتې دي. مشهور سیندونه یې سپردریا او د آمو سیندونه دي چې دواړه د ارال

په جهيل کې تويږي.

په دې هېواد کې پنبه او وريژي کرل کېږي او د اورېنمو د چنجانو روزنې زيات پرمختګ کړی دی، ازبکستان د نړۍ د پنبې د ستر تولیدونکو هېوادونوله ډلې څخه شمېرل کېږي. د پولاد جوړولو، نساجۍ، برېښايي سامان آلاتو او خوړو موادو صنعت په دې هېواد کې ښه پرمختګ کړی دی. د دې هېواد مهم کانونه د ډبرو سکاره، سره زر، مس، يورانيم دي او د نفتو او طبيعي ګازو ښې زېرمې هم لري.

مهم صادرات يې پنبه، سره زر، سپڼسين او ورېنمين ټوکران، د برېښنا انرژي، معدني سرې، غذايي محصولات، ماشين آلات او داسې نور دي. واردات يې ماشين آلات، فلزي پرزه جات، د خوړو توکي، کيميايي محصولات او نور د اړتيا وړ توکي دي.

زموږ هېواد د ازبکستان له جمهوريت سره ديني، ژبني، فرهنگي، اقتصادي او سوداګريز دوستانه اړيکې لري. زموږ د هېواد سوداګريزې اړيکې له ازبکستان سره د حيرتان بندر له لارې ترسره کېږي.



لاندې جدول په ډله ییز کار کې په خپلو کتابچو کې بشپړ کړئ.

د ازبکستان موقعیت	پایتخت	دین	ژبه	مشهور ښارونه	مشهوره سیندونه

ځواب ورکړئ

- ۱- ازبکستان ولې نورو هېوادونو ته پنبه صادروي؟
- ۲- ازبکستان کې د صنعت کومو ډولونو ښه پرمختګ کړی دی؟ نومونه یې واخلئ.
- ۳- ازبکستان څه وخت خپلواک شو؟



د ازبکستان نقشه په زیر سره وګورئ او د مهمو ښارونو نومونه یې په خپلو کتابچو کې ولیکئ.

د ترکمنستان جمهوریت

پوښتنه

څه فکر کوئ، د ترکمنستان جمهوریت زموږ د هېواد په کومه خوا کې موقعیت لري؟
ترکمنستان هم د منځنۍ آسیا له هېوادونو څخه دی او زموږ د هېواد په شمال کې



پروت دی. دا هېواد د شمال ختیځ له خوا د ازبکستان، د شمال له خوا د قزاقستان، د سوېل ختیځ له خوا د افغانستان او سوېل لوېدیځ له خوا د ایران له هېواد سره ګډه پوله لري. د ترکمنستان هېواد په ۱۳۷۰ لمریز کال کې له پخواني شوروي اتحاد څخه خپله خپلواکي تر لاسه

کړه. د دې هېواد پراخوالی (۴۸۸۱۰۰) کیلومتره مربع دی. نفوس یې پنځه میلیونو تنو ته رسېږي. خلک یې مسلمانان دي او زیاتره یې په ترکمني او روسي ژبو خبرې کوي.

د ترکمنستان پلازمېنه د عشق آباد ښار دی او نور مشهور ښارونه یې ترکمن آباد (چارجو)، مرو، ترکمن باشي او نور دي.

د ترکمنستان اقلیم صحراوي دی. ۹۰ سلنه خاوره یې د قراقرم دښتې نیولې ده. د دې هېواد په لوېدیځ کې د اورښت اندازه ۴۰۰ میلی متره او په شمال کې له ۸۰ میلی

متروڅخه نه زیاتېږي. ترکمنستان ډېرې شاړې اوارې دښتې لري، نوځکه د منځنۍ آسیا د ډېره وچه سیمه گڼل کېږي.

د دې هېواد مشهور سیندونه مرغاب، هریرود (تجن) او آمودي. د ترکمنستان دولت د آمود سیند د اوبو یوه برخه د ترکمن باشي د کانال په واسطه چې د آمود سیند اوبه یې د مرغاب او هریرود سیندونو سره نښلولي د هېواد سوېل ته غځولي چې له امله یې د پنبې پراخه کروندې منځ ته راوړي دي.

د دې هېواد خلک مسلمانان او زیاتره خلک یې د کرنې او مالدارۍ په چارو بوخت دي. د پنبې د حاصلاتو له پلوه نړیوال شهرت لري. مهمې لاسي صنعت یې دغالیو اوبدل دي. ترکمنستان د گازو او نفتو ښې زېرمې لري. مهم صادرات یې: پنبه، سپښین ټوکران، غالی، نفت، طبیعي گاز، کیمیاوي محصولات، د برښنا انرژي او د حیواني محصولاتو ډولونه دي. واردات یې ماشین الات، تجهیزات، نساجي، کیمیاوي او د خوړو توکي او نور دي. زموږ هېواد د ترکمنستان له جمهوریت سره دیني، ژبني، فرهنګي، اقتصادي او سوداګریز دوستانه اړیکې لري. زموږ د هېواد سوداګریزې اړیکې ترکمنستان سره د اقیښې او تورغندی د بندرونو له لارې عملي کېږي.



لاندې جدول په دله ییز کار کې په خپلو کتابچو کې بشپړ کړئ.

د ترکمنستان موقعیت	پایتخت	دین	ژبه	مشهور ښارونه	مشهوره سیندونه	صنایع

خواب وړکړئ

- ۱- د ترکمنستان د زیاتره خلکو شغل څه شی دی؟
- ۲- د ترکمنستان د صادراتي توکو نومونه واخلئ.
- ۳- د ترکمنستان مشهور سیندونه کوم دي؟



د ترکمنستان نقشه په زیر سره وگورئ او د مهمو ښارونو نومونه یې په خپلو کتابچو کې ولیکئ.

د چین د خلکو جمهوریت

پوښتنه

نقشې ته وگورئ او د چین ګاونډي هېوادونه پېدا کړئ.



د چین ولسي جمهوریت د آسیا د لویې وچې په ختیځ او د آرام سمندر په لوېدیځ کې د (۹۵۷۲۹۰۰) کیلو متره مربع په پراخوالي د آسیا د لویې وچې ډېر پراخ او د نړۍ دریم ستر هېواد دی او زموږ له هېواد سره په شمال ختیځه برخه (واخان) کې ګډه پوله لري. د شمال له خوا په مغولستان، د شمال ختیځ له خوا په روسیې، د ختیځ له خوا

د شمالي کوریا، ژېړسمندرګي، د ختیځ چین سمندرګي، د سوېل له خوا د سوېلي چین سمندرګي، ویتنام، لائوس، میانمار (برما)، هند، بوتان، نیپال، د لوېدیځ له خوا په هند، پاکستان، افغانستان، تاجکستان، قرغزستان او شمال لوېدیځ له خوا د قزاقستان له هېواد سره ګډه پوله لري.

چین د نړۍ زیات نفوس لرونکی هېواد دی چې د نفوسو شمېر یې په ۲۰۱۱م. کال کې یو ملیارد او درې سوه پنځوس ملیونو تنو ته رسېده. د چین د خلکو دین بودیزم، کنفیسیوس، اسلام او نور دی. د سکيانګ په ایالات کې اکثریت خلک یې مسلمانان دي. پلازمېنه یې پیکینگ (بیجن) او مشهور ښارونه یې شانګهای، چنگتو، هاربین، هانګ کنگ او نور دي. رسمي ژبه یې چینایي ده. د چین د هېواد کرنیز محصولات وریژي، غنم، وربشې، پنبه، چغندر او داسې نور دي. مهم کانونه یې د ډبروسکاره، اوسپنه، بوکسیت (المونیم)، قلعي، مګنیزیم، جست او نور دي، د نفتو او طبیعي ګازو ښې زېرمې هم لري.

په دې هېواد کې د موټر جوړولو، بېړۍ جوړولو، ټوکر جوړولو، کرنیزو ماشین آلاتو، د برېښايي سامان آلاتو، او پلاستيکي لوښو صنعت زيات پر مختگ کړی دی. چین د نړۍ دسترو صنعتي هېوادونو له ډلې څخه دي چې تقريباً د نړۍ ټولو هېوادونو ته ډول ډول توکي صادروي. مهم صادرات يې برېښايي سامان آلات، ماشین آلات او پرزه جات، جامې، بوټان، نفتي توکي، پلاستيکي توکي، فولاد، چيني لوبښي او داسې نور دي. واردات يې پرمختللي تکنالوژي، برېښايي ماشین آلات، اومه صنعتي توکي، نفت او داسې نور د اړتيا وړ شيان دي.

چین د خپلې پراختيا او سمندر ته د نږدې والي او ليرې والي د سيمو له کبله څو ډوله اقليم لري. شمالي برخې يې سوړ ژمی او معتدل اوړی لري. سويلي سيمې يې معتدل ژمی، اوږد تود او مرطوب اوړی لري، ختيځې برخې يې سمندري تود نمجن اقليم او لوېديځې برخې يې وچ اقليم لري. د چین ډېر اوږده سيندونه د يانگ تسه کيانگ او هوانگهو دي. او نامتو غرونه يې هماليا، کونلون، تيانشان او نور دي.

افغانستان له چین سره دوستانه اړيکې لري. هغه هېواد ته پنبه، وری، پوستکي او وچه مېوې صادروي او له هغه هېواد څخه چای، منسوجات، تعميراتي توکي، کاغذ، پلاستيکي لوبښي، راډيو، ټيپ ريکارډر، تلویزيون، کمپيوټر، ماشین آلات او داسې نور، واردوي.



لاندې جدول په ډله ییز کار کې په خپلو کتابچو کې بشپړ کړئ.

د چین جمهوریت موقعیت	پلازمېنه	کرنیز حاصلات	ژبه	مشهور ښارونه	هغه توکي چې د چین له هېواد څخه زموږ هېواد ته راوړل کېږي.

خواب وړکړئ

- ۱- د چین آب و هوا په ژمي کې څنګه دی؟
- ۲- چین ته زموږ د هېواد صادرات څه شی دي؟
- ۳- موږ له چین څخه کوم شيان هېواد ته راواردوو؟



د چین نقشه په ځیر سره وګورئ او د مهمو ښارونو نومونه يې په خپلو کتابچو کې ولیکئ.

درېم څپرکی: سوله او ملي يووالي

د څپرکي موخې:

- د ملي يووالي په مفهوم پوه شي.
- د امنیت او سولې په اړیکه پوه شي.
- رسنیز اخلاق وپېژني.
- د ملکیتونو د ساتنې لارې چارې تشریح کړای شي.
- د ماشومانو حقونه توضیح کړای شي.
- د انسان کرامت ته درناوی او د قانون له پلي کولو سره لیوالتیا پیدا کړي.

اتلسم لوست

ملي يووالی

پوښتنه: ستاسې په آند، د یوه هېواد خلک ولې ملي یووالي ته اړتیا لري؟



ملي يووالی، د يوې ټولنې د خلکو اتحاد او يو موټي توب ته وايي چې په ملي پېښو، قضیو او د هېواد او دولت د دفاع لپاره سره متحد وي. د اسلام سپېڅلې دين د افغانستان د خلکو د ملي يووالي بنسټ دی. الله (جَلَّ جَلَالُهُ) مسلمانانو ته د يووالي او له اختلاف او تفرقي څخه د لرې والي امر کړی دی. د خلکو يووالی د يوې ښې ټولنې ځانگړتيا ده. موږ ټول مسلمانان يو او پر يوه

خدای (جَلَّ جَلَالُهُ) عقیده لرو، پیغمبر مو یو، آسماني کتاب مو یو او قبله مو یوه ده. له دې کبله باید یو له بل سره متحد او د ورور گلوی په فضا کې ژوند وکړو او د هېواد د آبادۍ او پرمختګ لپاره هڅه او کوشنې وکړو. ملي یووالی زموږ د خلکو اړتیا ده. په یووالي او سولې سره په هېواد کې امنیت ټینګیدای شي. په آرامه فضا کې د خلکو لپاره د تعلیم، کار او هوساینې لار هوارېږي.



په ډلو کې د ملي یووالي په اړه خبرې وکړئ.

خواب ورکړئ

- ۱- ملي یووالی څه ته وايي؟
- ۲- خدای (جَلَّ جَلَالُهُ) مسلمانانو ته د یووالي په باره کې څه امر کړی دی؟
- ۳- ملي یووالی څه گټې لري؟



د ملي یووالي د گټو په اړه څو کړنې په خپلو کتابچو کې ولیکئ.

سوله او امنيت

پوښتنه

ستاسې په آند، سوله له امنيت څخه پرته امکان لري؟



امنيت د سولې په فضا کې منځته راځي، يوازې په هغې ټولنه کې چې سوله ټينګه وي، خلک يې په روغه جوړه کې ژوند کوي، د امنيت د ټينګښت امکان ډېر وي. نو سوله او امنيت يوله بل سره ملګري دي. د سولې او امنيت ترسيوري لاندې د انسان کرامت ساتل کېږي، د انسانانو حقوق لاسته ورځي او په ټولنه کې عدالت راځي. له دې کبله سوله د ټولنې آرامه فضا ده چې په هغې کې مصونيت، عدالت او خپلواکي د ټولنې د خلکو په مرسته منځته راځي. د مصوونيت معنا په امن کې ژوند کول دي، يعنې که چيرته امن نه وي، د

انسان ژوند له خطر سره مخامخ کېږي.

عدالت، برابری او انصاف ته وایي، کله چې برابري او انصاف شتون ولري د انسانانو اړیکې سره ښې وي، یو له بل سره مرسته کوي او ترمنځه یې برابري راځي.

خپلواکي، خپلواک ژوند کولو او آزاد کار کولو ته وایي. خپلواکي باید د اسلام او قانون په چوکاټ کې وي، ترڅو نورو ته د ستونزو لامل نه شي، ډېر جنایتونه، گډوډۍ، ناامنی او بې عدالتۍ د سولې له نه موجودیت څخه منځته راځي. د صلحې په فضا کې د هېواد ځوانان زده کړو او علمي پرمختګونو ته لاس رسی پیدا کوي. په ټولنه کې د حق او عدالت راوستل سولې او امنیت ته اړتیا لري.



په ډلو کې د سولې او امنیت په اړه سره خبرې وکړئ

ځواب ورکړئ

- ۱- سوله او امنیت یو له بل سره څه اړیکه لري؟
- ۲- سوله څه ته وایي؟
- ۳- امن (مصؤونیت) څه شی دی؟




د سولې د اهمیت په اړه څو کرښې په خپلو کتابچو کې ولیکئ.

عامه ملکیت

پوښتنه

ستاسو په آند، عامه ملکیت کومو شيانو ته ويل کېږي؟



عامه ملکیت ځمکې، غرونو، دښتو، ځنگلونو، دولتي فارمونو، پارکونو، سړکونو، کانونو، طبيعي زېرمو، فابريکو، دولتي بنسټونو، تعليمي او خدمتي موسسو، لرغونو آثارو او داسې نورو ته وايي.

لرغوني آثار، د يوه ملت د فرهنگي شتمنيو، د نيکونو د يادگارونو او د ملي وياړونو يوه مهمه برخه ده. هېڅوک حق نه لري چې د هېواد تاريخي او لرغوني آثار لکه: ودانۍ، برجونه، منارونه او داسې نور وران او له منځه يوسي. د اسلام

شریعت او د دولت قوانین هیچاته حق نه ورکوي، هغه ځمکې چې په ملت پورې اړه لري غصب کړي. په مرکز او ولایاتو کې د ځمکې او کورونو وېشل د دولت له خوا د قانون او ښاري پلان سره سم ترسره کېږي. هیڅوک حق نه لري چې عامه ملکیت غصب کړي او شخصي گټه ترې واخلي. موږ باید عامه ملکیت وساتو او له هغې څخه د شخصي گټې لپاره استفاده ونه کړو.



په ډلو کې د عامه ملکیت په اړه سره خبرې وکړئ.

ځواب ورکړئ

- ۱- عامه ملکیت کومو شيانو ته وايي؟
- ۲- د غاصبانو په وړاندې د دولت دنده څه شی ده؟
- ۳- آیا لرغونو آثارو ته عامه ملکیت ویلی شو؟



د غاصبانو په وړاندې زموږ مسوولیت څه دی؟ په دې اړه په خپلو کتابچو کې څو کرښې ولیکئ.

رسنیز اخلاق

پوښتنه

ستاسې په آند، رسنیز اخلاق څه اهمیت لري؟



ورځپاڼه، مجله، راډیو، تلويزيون، انټرنټ او داسې نورو ته رسنۍ وايي. رسنۍ د اطلاعاتو، پیامونو او معلوماتو د لېږد وسیله ده.

رسنیزو نړۍ د خلکو پر فکرونو ډېره اغېزه اچولې او د ټولنو په ښه والي او اصلاح کې مهم رول لري، هغه آداب او ارزښتونه چې رسنۍ یې باید په خپلو خپرونو کې په پام کې ونيسي، رسنیز اخلاق ورته ویل کېږي. هغه موضوع گانې چې باید په رسنیزو اخلاقو کې مراعات شي دا دي: رښتینولي، د معلوماتو او خبرونو سمون، برابري، امانت او له هغو کړنو څخه ډډه چې د اسلامي ارزښتونو او ملي ګټو پر ضد وي.

د هېواد رسنۍ باید هڅه وکړي چې د لاندنیو مطالبو له خپرونو څخه ډډه وکړي:

- هغه مطالب چې د اسلام د دین له احکامو سره مغایر او نورو ادیانو او

مذاهېبو ته سپکاوی وي.

• د داسې مطالبو خپرول چې د اشخاصو د سپکاوي، شرمولو، تورنولو او داسې نورو لامل شي، د تاوتریخوالي، جگړې او داسې نورو مطالبو تبلیغ چې د اسلام د دین د ارزښتونو او د اساسي قانون د احکامو مخالف او د جزا قانون هغه جرم ګڼلی وي.

• د داسې خپرونو نشر او خپرول چې د ټولنې د وګړو او په ځانګړې توګه د ماشومانو او تنکیو ځوانانو اخلاقي سلامتیا ته زیان رسوي.

د هېواد د رسنیو په خاصه توګه د تلویزیون، کیبلي شبکې او انټرنېټ دنده داده چې داسې موضوع ګانې نشر او تبلیغ کړي چې خلک ملي او اسلامي پیوستون، نېکو اخلاقو او د نورو د حقونو درناوی ته وهڅوي. د خلکو او ملتونو ترمنځ اتحاد او یووالی منځته راولي او په خلکو کې د سولې، ترقۍ او یو تړبله د مرستې کولو ذهنیت روښانه کړي. ځوانان ښوونې او روزنې او لوړو زده کړو ته وهڅوي، ترڅو زموږ هېواد د پرمختګ لوړو پوړیو ته ورسېږي. موږ باید د رسنیو د ګټورو او علمي برنامو څخه ګټه واخلو.



په ډلو کې د رسنیو اخلاقو په اړه سره خبرې وکړئ.

ځواب ورکړئ

- ۱- رسنۍ څه شی ده؟
- ۲- کومو موضوع ګانو ته رسنیز اخلاق ویل کېږي؟
- ۳- رسنۍ باید کوم مطلوبونه خپاره نه کړي؟



رسنۍ څه اهمیت لري، په دې اړه څو کرښې په خپلو کتابچو کې ولیکئ.

د انسان کرامت

پوښتنه

ستاسې په آند، د انسان کرامت څه ته وايي؟



انسان د عزت څښتن دی او حق لري چې په ټولنه کې په درناوی ژوند وکړي، هېڅوک حق نه لري چې په خبرو او کړنو د هغه حیثیت تر پښو لاندې کړي. انسانان، ښځې دي که نارینه، مشران دي که ځوانان، فقیر وي او که شتمن، معلول وي او که جوړ، ټول د درناوی وړ دي.

د خلکو د حیثیت او مقام ساتنه باید د ارګانونو، سازمانونو، د اجتماعي او خدماتي بنسټونو په پلانونو او طرحو کې په نظر کې ونیول شي. یعنې د هغوی لومړنۍ اړتیاوې، په تصمیم نیولو کې آزادي او د هغوی روحي او ټولنیز امنیت خوندي شي.

په کومه ټولنه کې چې د انسان حقونه او کرامت مراعات شي خلک یې هوساینې

او برياليتوب ته رسيږي، ټولنيز مصيبتونه، فقر او نورې انساني ستونزې کمېږي. ټول انسانان خپلواک نړۍ ته راځي او داسې حقوق لري چې نه شو کولای هغوی له خپلو حقونو څخه محروم کړو، څرنگه چې انسان په ټولنه کې د دولت تر سيوري لاندې ژوند کوي، نو حکومت دنده لري چې د هغوی د حقونو او انساني کرامتونو درناوی او ساتنه وکړي. څرنگه چې د اساسي قانون په يوه ماده کې راغلي دي: «د انسان آزادي او کرامت له گواښ څخه مصئون دي. دولت د انسان د درناوی، آزادۍ او د کرامت په ساتنه کې مکلف دی».

ټولنه هغه وخت پرمختګ کوي چې د ټولو انسانانو انساني کرامت ته درناوی وشي.



په ډلو کې د انسان د حقونو او کرامت په اړه خبرې سره وکړئ.

ځواب ورکړئ

- ۱- د انسان د کرامت معنا څه ده؟
- ۲- حکومت د انسان د حقونو او کرامت د ساتلو په وړاندې څه مسوولیت لري؟
- ۳- څرنگه کولای شو یو تر بله انساني کرامت څنګه مراعاتولی شو؟



د انسان د کرامت په اړه څو کرښې په خپلو کتابچو کې ولیکئ.

د قانون رعايت

پوښتنه

ستاسې په آند، د قانون رعايت څه گټه لري؟



ستاسې په ښوونځي کې هر څوک يوه ځانگړې دنده لري؛ د بېلگې په توگه، ښوونکي د مهال وېش له مخې زده کوونکو ته لوست وايي. د ښوونځي مدير او سربوونکي د لايحې له مخې خپلې دندې ترسره کوي. تاسې د ښوونځي د نظم د ساتلو لپاره بايد ځينې مقررات مراعات کړئ:

• په ټاکلې وخت په ښوونځي کې حاضر او سئ.

• د لوست پر مهال ښوونکي ته ځير شئ.

• د ښوونکي له اجازې پرته له ټولگي څخه ونه وځي.
 په ښوونځي کې د مقرراتو نه مراعتول د بې نظمۍ لامل کېږي.
 همدارنګه، که په ټولنه کې قانون پلی او مراعات نشي ټولنه د ګډوډۍ خواته
 ځي، نا امني او جرمونه منځته راځي.
 قانون ځکه اهمیت لري چې له موږ سره مرسته کوي او موږ ساتي.
 دولت او خلک مکلف دي چې قانون پلی او مراعات کړي، چې خلک په امن
 او امنیت کې ژوند وکړي.



په ډلو کې د قانون د رعایتولو په اړه سره خبرې وکړئ.

ځواب ورکړئ

- ۱- د ښوونځي د قوانینو او مقرراتو څو بېلګې بیان کړئ.
- ۲- انسان له قانون څخه پرته ژوند کولای شي؟
- ۳- د قانون اهمیت بیان کړئ.




که قانون په ټولنه کې رعایت نشي څه به پېښ شي؟ په دې اړه څو کرښې په خپلو کتابچو
 کې ولیکئ.

د ماشومانو حقونه

پوښتنه

ستاسې په فکر، ټولنې ته روغ ماشومان څنگه وړاندې کولی شو؟



انسان د ماشومتوب په پړاو کې له هر وخت څخه ډېرې څارنې، مرستې او ملاتړ ته اړتیا لري. ماشوم د ژوند په لومړیو کې له هغو پېښو څخه چې د ده ځان په خطر کې اچوي، بې خبره وي. مشران او په ځانگړي توګه د ماشوم مور او پلار، له هغو ناروغیو او خطرونو څخه چې د ماشوم ژوند ګواښوي، د ساتنې مسؤلیت لري.

ماشومان، زوی وي یا لور، برابر حقونه لري او هیڅوک نشي کولای چې د هغوی په وړاندې له تاوتریخوالي او بې رحمۍ څخه کار واخلي. ماشومان باید

د ښوونې، روزنې، محبت، تفریح او د څارنې او ساتنې له حقونو څخه برخمن وي، ترڅو په راتلونکي کې یو سالم او ښه شخصیت ترې جوړ او هېواد ته د خدمت وړ شي.

د اسلام سپېڅلي دین د ماشومانو پر حقونو ډېر پام او ټینګار کړی دی. اسلام ماشوم ته د حقوقي او بشري کرامت له نظره د یوه لوی انسان په سترګه ګوري، له دې کبله پکار ده چې د اسلام د دین د احکامو او ارزښتونو سره سم د ماشوم حقونو ته پاملرنه وکړو او په دې لاره کې د اسلام د سپېڅلي دین لارښوونې په پام کې ونیسو.

الله (جَلَّ جَلَالُهُ) د کهف د سوريې په (۴۲) آیت کې فرمایلي دي: «مال او اولادونه د دنيوي ژوند بڼایست او ښکلا ده». د اسلام ستر پیغمبر حضرت محمد (صلی الله علیه وسلم) د ماشومتوب نړۍ د جنت په څېر ګڼلې او فرمایي: «ماشومان د جنت پتنگان دي».



په ډلو کې د ماشوم د حقونو په اړه خبرې وکړئ.

ځواب ورکړئ

- ۱- د ناروغیو او خطرونو په وړاندې د ماشوم د ساتنې په لومړني سر کې څوک دي؟
- ۲- د ماشومانو حقونه کوم دي؟
- ۳- الله (جَلَّ جَلَالُهُ) د ماشومانو په اړه څه فرمایلي دي؟



د ماشومانو د حقونو په اړه څو کرښې په خپلو کتابچو کې ولیکئ.

د ښځو حقونه

پوښتنه

ستاسو په فکر، ښځې کوم حقونه لري؟

رسول الله (صلي الله عليه وسلم) فرمايلي دي: له تاسو څخه ښه او غوره کس هغه دی چې له خپلې مېرمنې سره ښه چلند کوي او زه هم له خپلې مېرمن سره ترهرچا



ښه چلن کوم. بل ځای فرمايي: له الله (جَلَّ جَلَالُهُ) څخه وويړيږئ او پر ښځو ظلم مه کوئ. ښځې هم د نارینه وو په څير د الله (جَلَّ جَلَالُهُ) بنده گانې دي، د الله (جَلَّ جَلَالُهُ) پر وړاندې يوشانته مسؤليتونه لري او د قانون په وړاندې هم يوشان دي.

د ښځو مهم حقونه دا دي:

- نوم: د هر ماشوم (هېک يا نجلۍ) لومړی حق پر هغه د ښه نوم اېښودل دي.
- روزنه او پالنه: د ماشومې لور او زوی مهم حق د هغې ښه پالنه او روزنه ده، رسول الله (صلي الله عليه وسلم) فرمايلي دي: چاچي خپلو لوڼو ته ښه روزنه او پالنه ورکړه، د هغه ځای جنت دی.
- تعليم: حکومت او کورنۍ بايد د نجونو تعليم ته ځانگړې پاملرنه وکړي، ترڅو په آسانۍ سره وکولای شي پوهه تر لاسه کړي. رسول الله (صلي الله عليه وسلم) فرمايي: علم په هر مسلمان او مسلمانې ښځې فرض دی.

- واده: هره لور د اسلام له اصولو سره سم د واده حق لري، د اسلام مبارک دين د ښځو خرڅول، په بدو کې ورکول او له خوښې پرته ودول يې منع کړي او ناروا عمل يې گڼلی دي.

- نفقه: هره ښځه په خپل خاوند د هغه د وس سره سم د نفقې حق لري.

- کار: هره ښځه د اسلام له اصولو سره سم د کار کولو حق لري.

- ميراث: هره ښځه د ميراث حق لري.

- انتخاب: هره ښځه د انتخابدلو حق لري او هم د خپلې خوښې کانديد ته رایه ورکولای شي.

ښځه د درناوي وړ ده او هېڅوک ورسره د بد چلند حق نه لري، که چېرې مور له ښځو سره ښه چلند وکړو يې له شکه به ښه کورنۍ او سالمه ټولنه ولرو.



په ډلو کې د ښځو د حقونو په اړه بحث وکړئ.

ځواب ورکړئ

۱- رسول الله (صلي الله عليه وسلم) د ښځو په اړه څه ويلي دي؟

۲- د ښځو د ځينو حقونو نومونه واخلي.

۳- د ښځو د تعليم په اړه رسول الله (صلي الله عليه وسلم) څه فرمايلي دي؟ بيان يې کړئ.



د ښځو د ښوونې او روزنې په اړه په خپلو کتابچو کې څو کرښې وليکئ.

څلورم څپرکی له (۱۳۵۲ - ۱۳۸۳ لمریز کال) پورې د افغانستان مهمې پېښې

د څپرکي موخې:

- له ۱۳۵۲ څخه تر ۱۳۸۰ لمریز کلونو پېښو سره پیژندگلوي پیدا کړي
- د بڼ د غونډې په اړه معلومات ترلاسه کړي
- لنډ مهاله اداره او انتقالي دولت سره جلا کړای شي
- د انتخاباتو په مفهوم پوه شي
- د هېواد پارلماني جوړښت تشریح کړای شي
- د بېړنۍ لویې جرگې په مفهوم پوه شي
- د هېواد د بیا رغونې سره لیواله شي

شپږویشتم لوست

له ۱۳۵۲ څخه تر ۱۳۷۱ پورې د افغانستان پېښو ته یوه لنډه کتنه



پوښتنه: څه فکر کوئ، چې د افغانستان

لومړني ولسمشر څوک و؟

د ۱۳۵۲ لمریز کال د چنگاښ له میاشتې څخه وړاندې په افغانستان کې مشروطه شاهي نظام و چې وروستنی

ټولواک یې محمد ظاهر شاه و.

د ۱۳۵۲ لمریز کال د چنگاښ په ۲۲ مه نېټه سردار محمد داوود خان د یوې کودتا په ترڅ کې د چارو واگې په لاس کې ونيولې او د شاهي نظام پر ځای یې جمهوري نظام اعلان کړ. محمد داوود خان د ۱۳۵۷ لمریز کال د ثور (غويي) تر میاشتې پورې د افغانستان ولسمشر و.

د ۱۳۵۷ لمریز کال د ثور د میاشتې په اوومه نېټه نور محمد تره کي د یوې نظامي کودتا په ترڅ کې د چارو واگې په لاس کې واخیستې او د خپل رژیم نوم یې د افغانستان د خلق دموکراتیک جمهوریت کېښود. نور محمد تره کي د ۱۳۵۸ لمریز کال د وري تر میاشتې پورې د دولت په مشرتابه کې پاتې شو او په گوند کې دننه د راولاړ شوي اړو دور په پایله کې د حفیظ الله امین په دستور ووژل شو.

حفیظ الله امین د ۱۳۵۸ لمریز کال د وري له میاشتې څخه د همدغه کال د مرغومي تر میاشتې پورې د درېوو میاشتو او څو ورځو لپاره د افغانستان د خلق

د دموکراتیک جمهوریت د انقلابي شورا د مشر په توګه د چارو واکي په لاس کې درلودې. د حفیظ الله امین حکومت د ۱۳۵۸ لمریز کال د مرغومي د میاشتې په شپږمه د وخت د شوروي اتحاد د پوځ په مستقیم یرغل له منځه یوړل شو. د ۱۳۵۸ لمریز کال د مرغومي په شپږمه د وخت د شوروي اتحاد سرو لښکرو ببرک کارمل له له ځانه سره راووست او هغه یې د انقلابي شورا د رئیس په توګه وټاکه. ببرک کارمل هم د خپل حزب د سیاستونو تطبیقولو ته ادامه ورکړه او د ۱۳۶۵ لمریز کال د غويي تر میاشتې پورې په واک کې پاتې شو. په شوروي اتحاد کې د سیاست د بدلون په راتګ سره ببرک کارمل له واک څخه ګوښه او ډاکټر نجیب الله د هغه پر ځای واک ته ورسید. ډاکټر نجیب الله د ۱۳۶۵ لمریز کال د غويي له میاشتې څخه د ۱۳۷۱ لمریز کال د وري تر میاشتې پورې د افغانستان د دولت چارې په واک کې درلودې.



په ډلو کې د ښي لورې جملې له کین لورې جملو سره داسې ونښلوی چې د هغو بشپړه معنا لاس ته راشي.

- محمد داود خان
- د افغانستان لومړني ولسمشر و.
- د ۱۳۵۷ لمریز کال د کودتا په پایله کې
- ډاکټر نجیب الله زموږ د هېواد ولسمشر و.
- د ۱۳۶۵ څخه تر ۱۳۷۱ لمریز کال پورې
- نور محمد تره کي واک ترلاسه کړ.

ځواب ورکړئ

- ۱- د پخواني شوروي لښکرو کوم کال زموږ په هېواد یرغل وکړ؟
- ۲- د حفیظ الله امین حکومت چا له منځه یووړ؟
- ۳- محمد ظاهر خان ته د افغانستان وروستنی شاه ولې ویل کېږي؟



په جمهوریت باندې د شاهي نظام د بدلیدو په اړه څو کرښې په خپلو کتابچو کې ولیکئ.

له ۱۳۷۱ څخه تر ۱۳۸۰ لمریز کاله پورې د افغانستان پېښو ته یوه لنډه کتنه

پوښتنه

څه فکر کوئ چې د پخواني شوروي اتحاد سور لښکر زموږ له هېواد څخه څرنگه وایستل شو؟

کله چې د نور محمد تره کې په مشرۍ د افغانستان د خلق دموکراتیک جمهوریت چې د پخواني شوروي اتحاد له ملاتړ څخه برخمن و رامنځته شو، چې د اسلام د دین سره یې دښمني درلوده او د هېواد د بچیانو په وژلو او سکېنجه کولو یې پیل وکړ، د هېواد د متدینو خلکو جهاد د حاکم رژیم پر ضد پیل شو او وروسته له هغه چې زموږ پر خاوره، د شوروي اتحاد پوځي ځواکونو یرغل وکړ، د خلکو جهاد زور واخیست.

د شوروي سور لښکر چې د افغانستان د خلکو له کلک مقاومت سره مخ شو، له کلونو جگړو او وړانیو څخه وروسته د افغانستان پرېښودو ته اړ شو چې په پایله کې سور پوځ د ډېرو تلفاتو او درنو زیانونو د لیدو له امله د ۱۳۲۷ لمریز کال د سلواغې په ۲۲ مه نېټه له افغانستان څخه ووت. د پخواني شوروي اتحاد د پوځونو له وتلو وروسته، مجاهدینو د ډاکټر نجیب الله له رژیم سره هم مخالفت ښکاره کړ او خپل جهاد او مبارزو ته یې دوام ورکړ او د هغه رژیم یې د پخواني شوروي پلوي وگاڼه. د وخت د شوروي اتحاد د لښکرو تر وتلو وروسته د نجیب الله حکومت درې کاله نور هم دوام وکړ، تر هغه چې مجاهدین کابل ته راننوتل او د ۱۳۷۱ لمریز کال د غويي په اتمه نېټه یې سیاسي واک تر لاسه کړ. د ۱۳۷۱ لمریز کال د غويي (ثور) په اتمه پروفیسور حضرت صبغت الله مجددي د پېښور د پریکړې په اساس د یوې لنډ مهالې دوه میاشتني دورې لپاره د افغانستان د اسلامي دولت مشرتوب په غاړه واخیست.

د حضرت صبغت الله مجددي د دوه میاشتني لنډ مهالې دورې له بشپړیدو وروسته

د ۱۳۷۱ لمريز کال د چنگاښ (سرطان) په مياشت کې استاذ برهان الدين رباني د افغانستان د اسلامي دولت مشرتوب ترلاسه کړ. نوموړي د خپل حکومت په دوره کې دنده درلوده چې د آزادو او هر اړخيزو ټاکنو زمینه برابره کړي، خو د هغه مهال د ستونزمنو شرايطو او د مجاهدينو ترمنځ د جگړو د دوام له امله، د دې کار په ترسره کيدو بريالۍ نه شو او د ۱۳۷۵ لمريز کال د تلې تر مياشتې پورې يې خپل حکومت ته دوام ورکړ.

د ۱۳۷۵ لمريز کال د تلې په مياشت کې د طالبانو د تحريک په لاس د کابل د ښار د نيولو وروسته ملا محمد عمر مجاهد واک ته ورسيد او د افغانستان اسلامي امارت يې اعلان کړ. نوموړي د ۱۳۸۰ لمريز کال په لړم (عقرب) مياشت کې له واکه لرې شو او د هېواد په سياسي تاريخ کې نوې پاڼه پرانيستل شوه.



په ډلو کې د ښي لورې جملې له کيڼ لورې جملو سره داسې ونښلوی چې صحيح مفهوم ورکړي.

- حضرت صبغت الله مجددي
- د طالبانو پرمهال د افغانستان د دولت نوم و.
- د ۱۳۷۱ لمريز کال د چنگاښ په مياشت کې
- استاذ برهان الدين رباني واک ته ورسيد.
- د افغانستان اسلامي امارت
- د مجاهدينو د حکومت لومړنۍ مشر و.

خواب ورکړئ

- ۱- په افغانستان کې د خلکو د جهاد لاملونه څه وو؟
- ۲- استاذ برهان الدين رباني په کوم کال واک ته ورسيد؟
- ۳- کابل په کوم کال د طالبانو لاس ته ولويد؟



د افغانستان د خلکو د جهاد په اړه څو کرښې په خپلو کتابچو کې وليکئ.

په هېواد کې د دریو وروستېو لسیزو د پېښو او بدلونونو پایلې

پوښتنه

ستاسو په فکر، زموږ په هېواد کې د جگړو او وړانیو لاملونه څه وو؟

زموږ هېواد د درې لسیزو (له ۱۳۵۲ څخه تر ۱۳۸۰ لمریز کال) په اوږدو کې د سیاسي بدلونونو او د بېلابېلو رژیمونو د تجربو شاهد و. دا بدلونونه او ناآرامۍ زموږ د خلکو د بدبختیو او د هېواد د وړانیو لامل وگرځیدل. - کابو دوو میلیونو وگړو خپل ژوند له لاسه ورکړ او زموږ ډېر هېوادوال معلول شول.

- د پنځو میلیونو په شاوخوا کې وگړي د خپل وطن پرېښودو او مهاجرت ته اړ شول.

- ښارونه او کلي ویجاړ او یا ډېر زیانمن شول.

- دولتي ودانۍ، سرکونه، پلونه، فابریکې، کرنیز او د اوبو لگولو تاسیسات، د اوبو او برېښنا شبکې، د روغتیايي خدمتونو مرکزونه او ترانسپورتي سیستم یا خو وران او یا هم ډېر زیانمن شول.

- د هېواد تاریخي آثار او کلتوري ارزښتمن میراثونه، لکه: موزیمونه او تاریخي آبدات ویجاړ او یا خو تر ډېره حده زیانمن شول.

- د هېواد اقتصادي او ټولنیز پرمختګ په ټپه ودرید.

- خلک له ستونزو، لکه: بیکاري، ولګه او بې وزلیو سره مخامخ شول.

- جنگي او اخلاقي جرمونه ډېر شول او د خلکو بنسټیز او مدني حقونه تر پښو

لاندې شول.

- ډېر عالمان او ښوونکي په شهادت ورسیدل.
- د ډېرو ښوونځیو ودانۍ یا خو وړانې او یا هم زیانمنې شوې.
- د ښوونې او روزنې د کیفیت کچه راټیټه شوه.
- د هېواد په ډېرو سیمو کې د ماشومانو او ځوانانو لاس ښوونځي، ښوونې او روزنې ته نه رسېد او ډېر خلک نالوستي پاتې شول.
- له دې امله اړینه ده چې افغانان په اتحاد او اتفاق سره ملي وحدت پیاوړی کړي او د پوهې په تر لاسه کولو د جگړې وړانې او ویجاړې بېرته ودانې او افغانستان پر یوه پرمخ تللي هېواد بدل کړي.



- په ډلو کې د لاندنیو موضوعاتو په اړه خبرې وکړئ:
- په افغانستان کې د جگړې تاوانونه.
 - د سولې اوبووالي کټې

ځواب ورکړئ

- ۱- زموږ هېواد په کورنېو جگړو کې کوم تاوانونه وکړل؟
- ۲- زموږ د هېواد د جگړو د دوام لاملونه څه وو؟
- ۳- د هېواد د آبادۍ او پرمختګ لپاره څه باید وکړو؟



په دې اړه چې شو د خپل هېواد وړانۍ څنګه ودانې کړو؟ خپلو کتابچو کې څو کرښې ولیکئ.

د بُن غونډه

پوښتنه

څه فکر کوئ، د بُن غونډه ولې جوړه شوه؟



په افغانستان کې د شخړو د له منځه وړلو، د ملي روغې جوړې د پلي کولو، د تلپاتې سولې د راوستلو، د بشري حقونو د رعایتولو او د یوه پراخ بنسټه ملي حکومت د جوړولو په موخه، د افغانانو د بېلابېلو سیاسي ډلو استازي د ۱۳۸۰ لمریز کال د لیندۍ په میاشت کې د آلمان د بُن په ښار کې، سره راغونډ شول. په پای کې دغه غونډه د ملګرو ملتونو د استازي الاخضر الابهیمي تر مشرۍ لاندې جوړه او له ډېرو خبرو اترو وروسته لاندې پریکړو ته ورسېدل:

- د شپږو میاشتو لپاره د لنډ مهالې ادارې جوړول.
- د بېړنۍ لویې جرګې پرانیستل او د ۱۸ میاشتو لپاره د "انتقالي" حکومت جوړول.

چې په دې موده کې به اساسي قانون تدوين، ټاکنې به تر سره او انتخابي حکومت به جوړ شي.

- د امنیت د راوستلو په موخه په افغانستان کې د نړيوالو ځواکونو استقرار او ځای پر ځای کېدل.

- د نړېوالې ټولنې په مرسته د افغانستان بیا رغونه.

- له ټولو هېوادونو، په تېره بیا له گاونډيو هېوادونو، سره د افغانستان د حکومت د دوستانه اړیکو ټینګښت.



په ډلو کې د ټول د غونډې په اړه خبرې وکړئ

ځواب ورکړئ

- ۱- د ټول غونډه د کومو موخو لپاره جوړه شوه؟
- ۲- د ټول غونډه له کومو ډلو څخه جوړه شوې وه؟
- ۳- د ټول په غونډه کې لږمه مهاله اداره او انتقالي حکومت د څه مودې لپاره تصویب شوي وو؟




د ټول د غونډې د پریکړو په اړه څو کرښې په خپلو کتابچو کې ولیکئ.

لنډمهاله اداره

پوښتنه

څه فکر کوئ چې لنډ مهاله اداره څرنگه رامنځته شوه؟



څنگه چې په تېر لوست کې مو ولوستل، د ۱۳۸۰ لمریز کال د ليندۍ (قوس) په مياشت کې د ملګرو ملتونو په مشرۍ د آلمان په بُن ښار کې د افغانانو تر منځ د سولې خبرې پيل شوې او د حامد کرزي تر مشرۍ لاندې د افغانستان د لنډ مهالې ادارې په جوړېدلو پای ته ورسېدې.

د ۱۳۸۰ لمریز کال د جدي په لومړۍ نېټه د استاد برهان الدين رباني په مشرۍ له

اسلامي دولت څخه د ښاغلي حامد کرزي په مشرۍ لنډ مهالې ادارې ته واک رسماً ورولېږدېد او نوې کابينې کار پیل کړ.

په دې دوره کې د نجونو او هلکانو پر مخ د ښوونځیو، مدرسو او پوهنتونونو دروازې پرانیستل شوې او ښځې په دولتي ادارو کې له کار کولو او زده کړو څخه برخمنې شوې. د ۱۳۴۳ لمریز کال اساسي قانون د بن د تړون لیک په اساس د اجرا وړ شو. غیر دولتي موسسو خپل دفترونه په کابل کې پرانیستل او د هېواد بیا رغونه پیل شوه.



په دې اړه چې ولې لنډ مهاله اداره رامنځته شوه؟ په ډلو کې خبرې وکړئ.

ځواب ورکړئ

- ۱- په افغانستان کې د لنډمهالې کابينې چارې څه وخت او د چا په مشرۍ پیل شوې؟
- ۲- د افغانستان د اسلامي دولت واک له چا څخه حامد کرزي ته ولېږدول شو؟
- ۳- د لنډمهالې ادارې له جوړېدو کوم کارونه پیل شول؟



د لنډ مهالې ادارې په اړه څو کرښې په خپلو کتابچو کې وليکئ.

بېړنۍ لویه جرگه

پوښتنه

ستاسو په فکر، بېړنۍ لویه جرگه څرنگه منځته راغله؟



د افغانستان د خلکو له مهمو او لرغونو دودونو څخه یو هم جرگې او لویې جرگې دي چې د هېواد د مهمو ستونزو د حل لپاره جوړېږي. د بڼ د پرېکړو پر اساس د افغانستان د راتلونکي د تعیین، د ملي یووالي د ټینګښت او د ستونزو د حل او فصل په موخه په ۱۳۸۱ لمریز کال د غبرګولي له ۲۱ مې څخه تر ۳۰ مې نېټې پورې د کابل پولتخنیک پوهنتون کې د (۱۵۰۰) تنو په ګډون بېړنۍ لویه جرگه جوړه شوه.

د بېړنۍ لویې جرگې د پرېکړو مهم ټکي دا وو:

- لنډ مهالې اداره دې واک د افغانستان انتقالي اسلامي دولت ته وسپاري.

د لنډ مهالې ادارې مشر حامد کرزی د ۱۸ میاشتو لپاره د انتقالي اسلامي دولت د رئیس په توګه وټاکل شو.

- د افغانستان د انتقالي اسلامي دولت د ریاست وړاندې شوې کابینه تأیید شوه.
- پرېکړه وشوه چې په دې موده کې به د هېواد اساسي قانون د لویې اضطراري جرګې په واسطه تصویب شي او حکومت ته دنده وسپارل شوه، چې په ځانګړي توګه د هېواد د بیا رغونې کړنلاره، ترتیب او د هغې د عملي کولو لپاره اقدام وکړي.



په ډلو کې د لویې بېړنۍ جرګې په اړه خبرې وکړئ.

ځواب ورکړئ

- ۱- د لویې بېړنۍ جرګې د استازو شمېر څو تنه و؟
- ۲- لویه بېړنۍ جرګه په کوم ځای کې دایره شوه؟
- ۳- په بېړنۍ لویه جرګه کې کومې پرېکړې وشوې؟



د بېړنۍ لویې جرګې په اړه خپلو کتابچو کې څو کرښې ولیکئ.

د افغانستان انتقالي اسلامي دولت

پوښتنه

پوهېږئ، چې د افغانستان انتقالي اسلامي دولت څرنگه منځ ته راغی؟



بُن د تاريخي غونډې د تړون او د ۱۳۸۱ لمریز کال د بېړنۍ لويې جرگې د پرېکړو پر بنسټ لنډ مهالې ادارې خپل ځای د افغانستان انتقالي اسلامي دولت ته پرېښود. د لنډ مهالې ادارې مشر حامد کرزی د لويې جرگې له خوا د رایو په اکثريت د افغانستان د انتقالي اسلامي دولت د مشر په توگه وټاکل شو. د افغانستان انتقالي اسلامي دولت ډېرې دندې درلودې چې دلته يې ځينې مهمې يې دا دي:

- د لويې جرگې له خوا د اساسي قانون تصویب.
- د خپلواکو او عادلانه ټاکنو ترسره کول.

- د نویو پیسو (بانکنوټونو) چاپول او وېشل.
- د بشر د حقونو د خپلواک کمېسیون جوړول.
- د ترهگری، نشه ییزو توکو او جنایاتو پر وړاندې مبارزه کول.
- د نړۍ له ټولو هېوادونو، په ځانګړې توګه، له ګاونډیو هېوادونو سره د دوستانه او سوله ییزو اړیکو ټینګول.
- د ملي اردو جوړول.
- عمومي بې وسلې کول.



د افغانستان د انتقالي اسلامي دولت د دندو په اړه په ډلو کې خبرې وکړئ.

ځواب ورکړئ

- ۱- د افغانستان انتقالي اسلامي دولت څه وخت منځته راغی؟
- ۲- د افغانستان د انتقالي اسلامي دولت مهمې دندې بیان کړئ.
- ۳- لنډ مهالې ادارې خپل ځای په کوم کال د افغانستان انتقالي اسلامي دولت ته پرېښود؟



د افغانستان د انتقالي اسلامي دولت د جوړښت په اړه څو کړنې په خپلو کتابچو کې ولیکئ.

د هېواد د بيارغونې پيل

پوښتنه

د بيارغونې کلمه مو کله اوریدلې ده؟



بیارغونه د هغو شيانو د بیا جوړولو معنا لري چې له منځه تللي وي او یا د استفادې وړ نه وي، لکه: پلونه، ښوونځي، سړکونه او داسې نور.

په خواشینۍ سره د تپل شوو جگړو او بهرنیو هېوادو د لاس وهنو له امله د ښارونو ارتباطي لارې، سوداګري، صنایع، پوهنه، کرنه، مالداري او د هېواد نورو تولیدي بنسټیز تاسیسات یا په بشپړه توګه له منځه لاړل او یا هم ډېر زیانمن شول. د بڼ د غوندې له جوړېدو وروسته چې د هغه پر اساس زموږ په هېواد کې نوی نظام جوړ شو. نړیوالې ټولنې ژمنه وکړه چې د افغانستان په بیا رغونه کې زموږ د هېواد له خلکو سره مرسته وکړي.

د حامد کرزي په مشرتوب د لنډ مهالې ادارې له جوړښت وروسته د نړۍ ځینې

هېوادونو د افغانستان د حکومت ترڅنګ زموږ د هېواد بيارغاوونې او ودانۍ ته ملا وتړله چې ځينې بيلګې يې دا دي:

د زرګونو کيلو مترو سړکونو او د ښارونو ترمنځ د لويو لارو جوړول او پخول، د روغتونونو، ښوونځيو، پوهنتونونو، د برښنا بندونو، مخابراتو، فابريکو او د هېواد د هوايي ډګرونو جوړول.

د هېواد د بيارغاوونې په موخه د نړيوالې ټولنې ژمنې او د مرستو دوام د هېواد د بيارغاوونې لپاره يوشه فرصت ګڼل کېږي چې ساری يې په تېر مهال کې لږ په سترګو کېږي. په دې توګه د هېواد د بيارغاوونې بهير له پلان سره سم دوام وموند او ورانۍ په ودانۍ بدلې شوې.

موږ بايد کونښنې وکړو چې خپل هېواد د نورو هېوادونو ته له احتياج څخه راوباسو، ليک او لوست ته مخه وکړو او خپل هېواد په خپل همت سره ودان کړو.



د هغو بيارغاونو په اړه چې تراوسه زموږ په هېواد کې شوې دي په ډلو کې خبرې وکړئ.

ځواب ورکړئ

- ۱- بيا رغاونه څه ته وايي؟
- ۲- د جګړې په کلونو کې ز موږ د هېواد کوم تأسيسات زيانمن شول؟
- ۳- موږ د خپل هېواد د آبادۍ په وړاندې څه مسؤليتونه لرو؟



ستاسو په سيمه کې دولتي او غير دولتي مؤسساتو (انجوانو) څه کارونه ترسره کړي دي؟

د جمهوري ریاست ټاکنې

پوښتنه

ستاسو په فکر، زموږ د هېواد لومړنی منتخب ولسمشر څرنگه و ټاکل شو؟



د جمهوري ریاست په موخه د افغانستان خلکو لومړنی خپلواکي او عادلانه ټاکنې په ۱۳۸۳ لمریز کال کې تجربه کړې. دا ټاکنې د ۱۳۸۳ لمریز کال د تلې د میاشتې په ۱۸ مه د ملګرو ملتونو د استازو او د جمهوري ریاست د کانديدانو د استازو په وړاندې تر سره شوې. په دې انتخاباتي مبارزو کې ۱۸ تنو فعال ګډون وکړ. دا ټاکنې په یوه آزاده او آرامه فضا کې ترسره شوې.

افغان نارینه او ښځې د هېواد د ولسمشر د ټاکنو په موخه د رایې ورکولو ځایونو ته ولاړل او خپلې رایې یې صندوقونو کې واچولې.

د ټاکنو خپلواک کمیسیون د رایو له شمېرنې وروسته د ۱۳۸۳ لمریز کال د لړم د میاشتې په ۱۳ مه اعلان وکړ چې حامد کرزی له ۵۰٪ څخه د زیاتو رایو په ترلاسه کولو سره ټاکنې گټلې دي. په دې توګه، حامد کرزی د اساسي قانون د ۲۱ مې مادې په اساس د پنځو کلونو لپاره د افغانستان د اکثریتو خلکو له خوا د هېواد د لومړني منتخب ولسمشر په توګه وټاکل شو.



په دې اړه چې څرنگه یو تن د خپل استازي په توګه وټاکو په ډلو کې خبرې وکړئ.

ځواب ورکړئ

- ۱- د هېواد د جمهوري ریاست لومړنۍ ټاکنې په کومه نېټه ترسره شوې؟
- ۲- د جمهوري ریاست په ټاکنو کې څو تنو ځانونه نوماند کړي وو؟
- ۳- د ټاکنو پایله کله اعلان شوه او پایله یې څه وه؟



د ولسمشرۍ د ټاکنو په اړه څو کړنې په خپلو کتابچو کې ولیکئ.

پنځم څپرکی: د اسلام تاریخ

د څپرکي موخې:

- د اسلام څخه مخکې د عربستان له اقتصادي او ټولنيز حالت سره پېژندگلوي پيدا کړي
- کعبه شريفة وپېژني
- د حضرت محمد (صلی الله عليه وسلم) د ماشومتوب او ځوانۍ له دورې سره پېژندگلوي پيدا کړي
- د حضرت محمد (صلی الله عليه وسلم) د ژوند په اړه معلومات ترلاسه کړي
- د حضرت محمد (صلی الله عليه وسلم) د بعثت او دعوت په اړه معلومات حاصل کړي
- مدينې منورې ته د حضرت محمد (صلی الله عليه وسلم) او د مسلمانانو هجرت تشرېح کړای شي
- د حضرت محمد (صلی الله عليه وسلم) اخلاق او کړنې د خپل ژوند سرمشق وگرځوي
- د حضرت محمد (صلی الله عليه وسلم) د غذاگانو په اړه توضیحات ورکړای شي
- د مکې د فتحې او د حضرت محمد ﷺ د رحلت په اړه معلومات وړاندې کړای شي.

پنځه دېرشم لوست

له اسلام څخه وړاندې د عربستان ټولنيز او اقتصادي حالت

پوښتنه: څه فکر کوئ، له اسلام څخه وړاندې د عربستان حالت څرنگه و؟

د اسلام د سپېڅلي دين له ظهور څخه وړاندې د عربستان د ټاپو وزمې خلک زياتره په دښتو او ځينو يې په ښارونو، باندو او د سمندر په څنډو کې ژوند کاوه. د هرې قبيلې وگړو له يوه مشر څخه چې د شيخ په نامه يادیده اطاعت کاوه. هغه خلکو چې په دښتو کې ژوند کاوه د اوبسانو، مېړو او وزو په ساتنه کې بوخت و او په هر ځای کې به يې چې د څړ ځايونه وموندل، هلته به تلل. د څارويو له شيدو، غوښو، پوستکو او وړيو څخه به يې د ژوندانه اړتياوې پوره کولې. هغو خلکو چې په ښارونو او باندو کې ژوند کاوه، ځينې يې په سوداگرۍ بوخت و او د اړتيا وړ توکي به يې له يمن او شام څخه خپلو سيمو ته راوړل او هلته به يې پلورل.

مکه چې د عربستان تر ټولو مهم ښار و، د يمن، شام او حبشې د سوداگريزې لارې په سر کې پرته وه او له دغه ښار څخه هرلوري ته سوداگريزې لارې غزیدلې وې.

هغه مهال په عربستان کې ټول واک د نارینه وو په لاس کې و او ښځو ته پوره حق نه ورکول کېده هغوی د معمولي توکو په څېر خرڅېدلې، د لوڼو درلودل يې عيب گانې او هغوی به يې په خاورو کې ژوندۍ څښولې. هر څوک به چې ځواکمن و هر څه به يې په واک کې و او نور به له هر څه نه يې برخې و. د هغوی په منځ کې په ورو ورو خبرو جگړه کېدلې او څوک به چې په جگړه کې مغلوب شو، کور به يې لوټ کيده او خپله به د مريي په څېر خرڅيده. دهغې وخت عربان د علم او تمدن څخه بې برخې وو، هغه مهال، د هغو په منځ کې ناورو کارونو دود درلوده او پرهغو کارونو يې وېار کاوه، خو سره له دې، مېړانه، سخاوت، وفا او مېلمه پالنه هم د هغوی په منځ کې موجود وو.



له اسلام څخه وړاندې د عربستان د خلکو د اقتصادي حالت په اړه په ډلو کې بحث وکړئ.

ځواب ورکړئ

- ۱- د مکې ښار چیرته دی؟
- ۲- په عربستان کې له اسلام څخه وړاندې له ښځو سره څرنگه چلند کېده؟
- ۳- هغو عربو چې په ښارونو کې ژوند کاوه، په کومو کارونو بوخت وو؟



له اسلام څخه وړاندې د عربستان د ټاپو وزمې د حالاتو په اړه څو کرښې په خپلو کتابچو کې وليکئ.

کعبه شریفه

پوښتنه

ستاسو په فکر، له دیني اړخه کعبه شریفه څه اهمیت لري؟



حضرت ابراهيم (ع) د خداى (جَلَّ جَلَالُهُ) په امر کعبه شریفه ودانه کړه چې هلته د لوي خداى (جَلَّ جَلَالُهُ) عبادت وشي او د مسلمانانو د يووالي سمبول وي. په لومړيو کې د عربستان د ټاپووزمې اوسیدونکي د ابراهيم (ع) لارويان وو او د خداى (جَلَّ جَلَالُهُ) په وحدانيت يې ايمان درلود، خو د وخت په تېریدو د مکې او د هغې د شاوخوا د سيمو خلکو بت پرستي پيل کړه، هغوى به چې کومې مجسمې له ډبرو، لرگيو او فلزاتو څخه جوړولې هغه به يې په کعبه کې اېښودلې او د هغو عبادت به يې کاوه، هرې قبيلې به ځانگړي بت درلود، چې له دې امله کعبه د ټولو قبيلو د زيارت ځای و.

د قريشو د قبيلې خلكو هم د نورو قبيلو په شان بتان لمانځل او په خرافاتو يې عقیده درلوده. د قريشو اشرافو هم د بت لمانځنې څخه ننگه كوله، ځكه چې هغوى به د سوداگريزو كاروانونو له تگ او راتگ او له هغو سوغاتونو څخه چې هغوى به بتانو ته ډالۍ كولې گټه پورته كوله.

د مكې اوسيدونكي په سوداگريو بوخت وو او ځينو يې د كعبې شريفې اړوندې چارې پرمخ بوولې. د بني هاشم قبيلې د حاجيانو لپاره د اوبو، ډوډۍ او د نورو اړينو شيانو د چمتو كولو دنده په غاړه درلوده. همدارنگه د حج په موسم كې به يې حاجيانو ته اسانتياوې برابرولې او دا كار يې ځانته وياړ گانه.

مكه معظمه د كعبې د شتون له كبله د ډېر اهميت لرونكې ده او كعبه شريفه د مسلمانانو قبله او د هغوى د يووالي سمبول دى، د حج فريضه چې د اسلام د سپېڅلي دين يو مهم ركن دى هلته ادا كېږي.



په ډلو كې د كعبې شريفې په اړه خبرې وكړئ.

ځواب وركړئ

- ۱- كعبه شريفه چا ودانه كړه؟
- ۲- قريشو كوم كار په سرته رسولو وياړ كاوه؟
- ۳- د مكې مشركانو به خپل بتان چېرته اېښودل؟



د كعبې شريفې د اهميت په اړه څو كړنې په خپلو كتابچو كې وليكئ.

د حضرت محمد (صلی الله علیه وسلم) ماشومتوب

پوښتنه

ستاسو په فکر، د حضرت محمد (صلی الله علیه وسلم) د ماشومتوب مهال څرنگه و؟
حضرت محمد (صلی الله علیه وسلم) د عبدالله زوی، د عبدالمطلب لمسی، د بني
هاشمو له قبیلې او موریې بي بي آمنه نومیده. په ۵۷۱ م کال، د فیل له پېښې
څخه یو کال وروسته وزېږید.

د حضرت محمد (صلی الله علیه وسلم) پلار عبدالله په هغه سفر کې چې د ده له زېږیدو
څخه مخکې یې یثرب (مدینې) ته کړی و، ناروغ او په مدینه منوره کې وفات شو.
کله چې رسول الله (صلی الله علیه وسلم) د عربو د هغه مهال د دود له مخې، چې
خپل نوی زېږیدلی ماشومان به یې د شیدو ورکولو او د ښې روزنې لپاره له ښارونو
څخه بېدیاو ته لېږل، بي بي آمنې هم رسول الله (صلی الله علیه وسلم) د شیدو ورکولو
لپاره حلیمې سعدیې ته وسپاره. رسول الله (صلی الله علیه وسلم) څلور کاله د بني سعد
په قبيله کې له حلیمې سعدیې سره تېر کړل.

کله چې رسول الله (صلی الله علیه وسلم) شپږ کلن شو، مور یې (بي بي آمنه)
وفات شوه، له هغه وروسته یې نیکه (عبدالمطلب) د هغه پالنه او ساتنه په غاړه
واخیسته او په اته کلنۍ کې یې نیکه هم وفات شو، له هغه وروسته یې تره
ابوطالب تر خپلې پالنې او روزنې لاندې ونيوه.

ابوطالب چې یو سوداگر و په ځینو سفرونو کې به یې حضرت محمد
(صلی الله علیه وسلم) هم له ځان سره بوو.

رسول الله (صلی الله علیه وسلم) چې د ماشومتوب له مهاله د ښو اخلاقو او صفاتو څښتن و، هېڅکله یې داسې کار نه دی کړی چې هغه د ادب او مېړانې خلاف وي.

که موږ د رسول الله (صلی الله علیه وسلم) اخلاق او صفات په ځان کې را ژوندي او عمل پرې وکړو، نو یوه مهذبه اسلامي ټولنه به ولرو.



لاندې جملې په ډلو کې داسې سره ونښلوی چې مفهوم یې سم او بشپړ شي.

په ۵۷۱ م کال کې د رسول اکرم (صلی الله علیه وسلم) پلار و.

په شپږ کلنۍ کې د رسول اکرم (صلی الله علیه وسلم) نیکه و.

په اته کلنۍ کې د حضرت محمد (صلی الله علیه وسلم) مور وه.

عبدالله د حضرت محمد (صلی الله علیه وسلم) مور وفات شوه.

ځواب ورکړئ

- ۱- رسول الله (صلی الله علیه وسلم) په کوم کال کې وزیږید؟
- ۲- آیا د حضرت محمد (صلی الله علیه وسلم) د پلار، مور، دایې، تره او نیکه نومونه موزده دي؟
- ۳- د رسول الله (صلی الله علیه وسلم) دایې څوک وه؟



د حضرت محمد (صلی الله علیه وسلم) د اخلاقو په اړه په خپلو کتابچو کې څو کرښې ولیکئ.

د حضرت محمد (صلی الله علیه وسلم) د ځوانۍ دوره

پوښتنه

د رسول الله (صلی الله علیه وسلم) د ځوانۍ د مهال په اړه مو کله څه اورېدلي دي؟

رسول الله (صلی الله علیه وسلم) په ځوانۍ کې هم د ښو اخلاقو، ښه چلند، پر ژمنه، وفاداری، امانت ساتلو او رښتینولۍ کې ډېر شهرت درلود. له دې امله به یې هغه امین باله او د عقل لوړوالي یې، هغه له نورو څخه ځانگړی کړی و.

د پورتنیو صفاتو په پام کې نیولو سره د قریشو د شتمنې او عزتمنې ښځې بي بي خديجې پام حضرت محمد (صلی الله علیه وسلم) ته واوښت، بي بي خديجې (رض) له رسول الله (صلی الله علیه وسلم) څخه وغوښتل چې د هغې د سوداگریز کاروان مشري چې شام (سوريې) ته یې د تللو هوډ کړی و پر غاړه واخلي، پیغمبر (صلي الله علیه وسلم) وړاندیز ومانه او د بي بي خديجې (رض) سوداگریز مالونه یې شام ته یووړل او له ډېرې گټې سره بېرته راغی. کله چې قافله مکې ته راوړسېده، د بي بي خديجې (رض) غلام (میسره) چې له رسول الله (صلی الله علیه وسلم) سره په دغه سفر کې ملگری و، د رسول الله (صلی الله علیه وسلم) د ښو اخلاقو او فضایلو په اړه بي بي خديجې ته کیسه وکړه. له همدې کبله خوبي بي خديجې پیغمبر (صلی الله علیه وسلم) ته د واده کولو وړاندیز وکړ چې د رسول الله (صلی الله علیه وسلم) له خوا ومنل شو. په دغه مهال پیغمبر (ص) (۲۵) کلن و او بي بي خديجه (رض) (۴۰) کلنه وه.

رسول الله (صلی الله علیه وسلم) د ځوانۍ پر مهال د مکې له ځینو ځوانانو سره

د مظلومانو د دفاع په موخه د «حلف الفضول» په نامه تړون وکړ، همداراز، هغه حضرت (صلی الله علیه وسلم) په ۳۵ کلنۍ، یعنې کله چې قریشو د کعبې د بیا جوړولو هوډ وکړ، د حجرالاسود د اېښودلو پرسر د هغوی ترمنځ ناندري رامنځته شوې چې د ډېرو خبرو اترو وروسته د قریشو مشرانو د دغه اختلاف او ناندريو د حل په موخه داسې پرېکړه وکړه، هرڅوک چې له ټولو د مخه د کعبې دروازي ته راغی د هغه حکمیت به منو، په دغه مهال پیغمبر (صلی الله علیه وسلم) کعبې ته ورننوت، ټولو نارې کړې چې امین راغی، رسول الله (صلی الله علیه وسلم) په ځانگړي فکر او تدبیر سره حجرالاسود په یوه څادر کې کېښوده او د څادر څنډې یې د قریشو مشرانو په لاس کې ورکړې چې په دې توگه یې د یوې سختې وینې توییدني مخه ونیوه. نو موږ باید د پیغمبر (صلی الله علیه وسلم) له اخلاقو او کردارونو څخه ځانته بېلگه جوړه او د هغه لارویټوب وکړو.



د لاندې مفاهیمو په اړه په ډلو کې خبرې وکړئ:
امانت ساتل - رېښتینولي او صداقت.

ځواب ورکړئ

- ۱- پیغمبر (صلی الله علیه وسلم) ولې په «امین» مشهور و؟
- ۲- پیغمبر (صلی الله علیه وسلم) د حجرالاسود د اېښودلو ستونزه څرنگه حل کړه؟
- ۳- پیغمبر (صلی الله علیه وسلم) په څو کلنۍ کې له بي بي خدیجې (رض) سره واده وکړ؟



د پیغمبر (صلی الله علیه وسلم) د اخلاقو په اړه څو کرښې په خپلو کتابچو کې ولیکئ.

د حضرت محمد (صلی الله علیه وسلم) بعثت

پوښتنه

څه فکر کوئ چې رسول الله (صلی الله علیه وسلم) څرنگه په پیغمبری مبعوث شو؟

حضرت محمد (صلی الله علیه وسلم) به هر کال یوه میاشت (روژه) کې د حرا غار ته ورتللو چې نوموړی غار مکې معظمې ته نږدې د ((نور په غره)) کې پروت دی. هلته به یې د الله (جل جلاله) د قدرتونو او د هغو د شته منظرو په اړه چې په سترگو کېدې، فکر او عبادت کاوه.

یوه ورځ چې حضرت محمد (صلی الله علیه وسلم) له زېږېدو څخه څلوېښت کاله تېر شوي وو، په ۶۱۰ کال د روژې د میاشتې په اوولسمه نېټه جبرائیل (ع) هغه حضرت (صلی الله علیه وسلم) ته رابښکاره شو او ورته ویې ویل: ولوله، رسول الله (صلی الله علیه وسلم) چې ډېر وېرېدلی و ځواب یې ورکړ، زه خو لوستونکی نه یم. جبرائیل (ع) پیغامبر (صلی الله علیه وسلم) کلک په غېږه کې راوښووه او فشار یې ورکړ، وروسته یې پرېښود بیا یې ورته وویل: ولوله، محمد (صلی الله علیه وسلم) بیا هم وویل: لوستونکی نه یم، جبرائیل (ع) د درېم ځل لپاره داسې کلک په غېږ کې وښووه چې د بې هوښۍ احساس یې وکړ. بیا یې هغه پرېښود او ورته یې وویل: ولوله د خپل رب پر نامه، هغه رب چې پیدا کړی یې دی له غوټه شوې وینې څخه، ولوله چې ستا رب ډېر کریم دی، هغه رب چې انسان ته یې د قلم په واسطه هغه څه وښودل چې پرې نه پوهېده. دا د قرآن کریم لومړنۍ آیت دی چې پر حضرت محمد (صلی الله علیه وسلم) نازل شو.

رسول الله (صلی الله علیه وسلم) له دغې پېښې څخه په وېره کې شو، کور ته وگرځېد او بي بي خدیجې ته یې وویل: ماونغاړه! پر ځان وېرېم، بي بي خدیجې ورڅخه د علت پوښتنه وکړه، محمد (صلی الله علیه وسلم) هغې ته د پېښې کیسه وکړه.

بي بي خديجې پيغمبر (صلی الله عليه وسلم) ته وويل: ای محمد (صلی الله عليه وسلم) الله (جَلَّ جَلَالُهُ) به تا هېڅکله؛ گمرا او خوار نه کړي، له خپلوانو سره صله رحمې کوي، د بي وزلو لاس نيوی او ورسره مرسته کوي، مېلمه پال يې او کوم چې حق دي، سرته يې رسوي.

همدغه و چې د قرآنکريم په نازلېدلو سره محمد (صلی الله عليه وسلم) په پيغمبرۍ مبعوث شو او خلک يې د بت پرستۍ پر ځای د يوه خداى (جَلَّ جَلَالُهُ) عبادت ته د قيامت پر ورځ د ايمان راوړلو او د خپلې پيغمبرۍ منلو ته يې راوبلل. د الله (جَلَّ جَلَالُهُ) له خوا پر پيغمبرۍ باندې د محمد (صلی الله عليه وسلم) غوره کولو ته بعثت وايي. هغه کسان چې لومړى په اسلام مشرف شول: په نارينه وو کې، ابوبکر صدیق رضي الله عنه، په ښځو کې بي بي خديجه (رض)، په هلکانو کې علي رضي الله عنه او په غلامانو کې زيد بن حارثه وو. قرآنکريم د الله (جَلَّ جَلَالُهُ) وروستنى کتاب او حضرت محمد (صلی الله عليه وسلم) د هغه وروستنى پيغمبر دی او له هغه څخه وروسته بل پيغمبر نه راځي.



په ډلو کې د ښوونکي په مرسته پر پيغمبرۍ باندې د محمد (صلی الله عليه وسلم) د مبعوث کېدلو د څرنگوالي په اړه خبرې وکړئ.

ځواب ورکړئ

- ۱- محمد (صلی الله عليه وسلم) ولې د حرا غار ته تللو؟
- ۲- پيغمبر (صلی الله عليه وسلم) په کوم کال او په څو کلنۍ کې په پيغمبرۍ مبعوث شو؟
- ۳- لومړني کسان چې په اسلام مشرف شول، نومونه يې واخلي؟



د اسلام د سپيڅلي دين د ښېگڼو په اړه له خپلو مشرانو څخه وپوښئ او په خپلو کتابچو کې يې وليکئ.

د حضرت محمد (صلى الله عليه وسلم) دعوت

پوښتنه

ستاسو په فکر، رسول الله (صلى الله عليه وسلم) له بعثت څخه وروسته له کومو ستونزو سره مخ شو؟

له هغه وروسته چې حضرت محمد (صلى الله عليه وسلم) په پيغمبرۍ مبعوث شو، خلک يې په پټه توگه د اسلام سپيڅلي دين ته دعوت کول. په دې کار سره، د مکې يوشمېر زورېدلو خلکو او ځينو مشرانو، د اسلام سپيڅلي دين ومانه، د درې کلونو له تېرېدو وروسته خدای (جَلَّ جَلَالُهُ) حضرت (صلى الله عليه وسلم) ته فرمان ورکړ، ترڅو خلک په ښکاره توگه اسلام ته دعوت او هغوى له بت پرستۍ څخه منع کړي. حضرت محمد (صلى الله عليه وسلم) د دعوت لپاره د ارقم کور وټاکه او هغه آيتونه چې پر حضرت محمد (صلى الله عليه وسلم) نازلېدل هغه به يې مسلمانانو ته ويل او د خدای (جَلَّ جَلَالُهُ) احکام يې هغوى ته ورزده کول.

د اسلام دين ورځ په ورځ پراخېده او خلکو له دې دعوت څخه هرکلى کاوه. د مکې د کفارو مشران، د اسلام له نفوذ څخه په وېره کې شول، هغوى به ويل که چېرته بت لمانځنه له منځه لاړه شي، نو هېڅ کله به ونشي کولاي چې پر خلکو واکمني وکړي. له دې امله سره راټول او د حل د لارې په فکر کې شول.

هغوى په لومړي سر کې تصميم ونيو چې حضرت محمد (صلى الله عليه وسلم) په پيسو او يا د مقام په ورکولو راضي او د خدای (جَلَّ جَلَالُهُ) له لارې څخه يې وباسي، ترڅو د اسلام دين له پرمختگ څخه مخنيوى وکړو. هغوى رسول الله (صلى الله عليه وسلم) ته داسې پيغام ولېږه:

«له دې دعوت څخه لاس واخله، په بدل کې هرڅه که وغواړې تاسو ته يې درکوو، که وغواړې خپلې شتمنۍ به ستاسو په واک کې درکړو او هم تاسو خپلې مشرۍ ته ټاکو، که ناروغ ياستئ درملنه مو کوو.»

حضرت محمد (صلی الله علیه وسلم) په ځواب کې وویل: «په خدای قسم، که لمر مې په نبي لاس او سپورمې مې په کین لاس کې راکړي، ترڅو له دې دعوت څخه لاس واخلم، هېڅ کله به داسې ونه کړم، آن تردې که په دې لاره کې خپل ځان هم له لاسه ورکړم».

کله چې د کفارو مشران وپوهېدل چې حضرت محمد (صلی الله علیه وسلم) د اسلام له دعوت څخه لاس نه اخلي د هغه او د هغه د یارانو د زورولو او تنګولو په فکر کې شول. بلال، یاسر، سُمیه او د هغه (صلی الله علیه وسلم) ډیرو نورو یارانو د سختو شکنجو لاندې مقاومت وکړ او ځینې یې په شهادت ورسېدل، آن تردې چې په خپله پیغمبر (صلی الله علیه وسلم) هم له دغو زورولو څخه په امن کې پاتې نشو او په لارو او کوڅو کې به پر هغه (صلی الله علیه وسلم) یرغل کېده.

له دې ټولو ستونزو سره سره، رسول اکرم (صلی الله علیه وسلم) په خپل هوډ او پریکړه کې ثابت پاتې شو او د اسلام له دعوت او د یوه خدای (جَلَّ جَلَالُهُ) له عبادت څخه یې لاس وانه خپست.

موږ باید د ژوندانه په ټولو چارو کې د هغه حضرت (صلی الله علیه وسلم) پیروي وکړو.



د رسول الله (صلی الله علیه وسلم) د دعوت په اړه په ډلو کې خبرې وکړئ.

ځواب ورکړئ

- ۱- حضرت محمد (صلی الله علیه وسلم) د بعثت په پیل کې خلک اسلام ته څرنگه دعوت کول؟
- ۲- حضرت محمد (صلی الله علیه وسلم) د مشرکانو د وړاندیز په ځواب کې څه وویل؟
- ۳- حضرت محمد (صلی الله علیه وسلم) له څو کلونو وروسته خپل دعوت ښکاره کړ؟



د ستونزو په وړاندې د صبر او زغم په اړه څو کرښې په خپلو کتابچو کې ولیکئ.

حبشي ته د مسلمانانو هجرت

پوښتنه

ستاسو په فکر، د مسلمانانو د هجرت لاملونه څه وو؟



کله چې په مسلمانانو باندې د مشرکانو له خوا کړاوونه او رېږوونه ډېر شول، نو پیغمبر (صلي الله عليه وسلم) مسلمانانو ته امر وکړ چې حبشي ته هجرت وکړي، ځکه چې د حبشي پاچا یو عادل او زړه سواند شخص و. له همدې کبله مسلمانانو دوه ځلې حبشي ته هجرت وکړ. په لومړي ځل کې (۱۲) تنو نارینه وو او څلورتنو ښځو چې په هغوی

کې عثمان بن عفان ؓ او د پیغمبر (صلي الله عليه وسلم) لور رقيه (د عثمان مېرمن) او جعفر بن ابی طالب ؓ گډ وو او په دویم ځل (۸۳) نارینه وو او (۱۸) ښځو هجرت وکړ.

کله چې مشرکین خبر شول، نو ډېر په غوسه شول او د اسلام پرضد یې مبارزه لاسخه کړه. هماغه وو چې د قریشو کفارو ژمنه وکړه چې له مسلمانانو سره اړیکې وشلوي او له هغوی سره راشه درشه او خپلوي ونه کړي او په دې اړه یې یوه عهدنامه ولیکله او په کعبه کې یې کېښودله.

له هغه وروسته پیغمبر (صلي الله عليه وسلم) او ملگري یې له مکې څخه بهر د شعب ابی طالب په دره کې اوسیدل او هلته یې درې کاله په ډېرو سختو

حالاتو کې ژوند تېرا وه، تر دې چې پيغمبر (صلي الله عليه وسلم) د خدای (جَلَّ جَلَالُهُ) له لوري خبر شو چې (ويانو) د كفارو عهدنامه خورلې ده. ابوطالب په دې اړه د مکې کافرانو ته خبر ورکړ او ويې غوښتل چې عهدنامه راوړي او داسې يې وويل: که د رسو الله (صلي الله عليه وسلم) خبره رښتيا نه وه، نو هغه (صلي الله عليه وسلم) به درته وسپارو. کافران لارل او ويې ليدل چې د رسول الله (صلي الله عليه وسلم) او مسلمانانو خبره رښتيا ده، په دې توگه هغوی پيغمبر (صلي الله عليه وسلم) ته اجازه ورکړه چې بېرته مکې ته وگرځي. له هغه وروسته پيغمبر (صلي الله عليه وسلم) له هر فرصت څخه دمخه اسلام ته د خلکو رابللو په برخه کې گټه پورته کوله. د حج پرمهال چې خلک مکې ته راتلل، پيغمبر (صلي الله عليه وسلم) به هغوی ته د اسلام په اړه معلومات ورکول او د هغوی په وسيله به يې د خلکو غورو ته د اسلام بلنه وررسوله. د هغو کسانو له ډلې څخه چې د پيغمبر (صلي الله عليه وسلم) بلنه يې ومنله د مدينې د «اوس» او «خزرج» قبيلو ځينو خلک وو. نو په دې توگه، يثرب ته د مسلمانانو د هجرت لاره هواره شوه.



حبشي ته د مسلمانانو د هجرت په اړه په ډلو کې خبرې وکړي.

خواب ورکړئ

- ۱- مسلمانانو د لومړي ځل لپاره چيرته هجرت وکړ؟ او ولې؟
- ۲- د قريشو کافرانو د مسلمانانو پر ضد څه ژمنه وکړه؟
- ۳- پيغمبر (صلي الله عليه وسلم) او ملگرو يې په شعب ابي طالب کې څو کاله تېر کړل؟



د مسلمانانو د هجرت په اړه څو کرښې په خپلو کتابچو کې وليکئ.

يثرېب (مدينې) ته د مسلمانانو هجرت

پوښتنه

څه فکر کوئ، مسلمانانو يثرېب (مدينې) ته ولې هجرت وکړ؟

له يثرېب (مدينې) څخه د دوو قبيلو مشران د کعبې د زيارت او طواف لپاره د مکې ښار ته راغلل، په مکه کې د حضرت محمد (صلی الله عليه وسلم) لخوا هغوی د اسلام سپيڅلي دين ته راوبلل هغوی هم دعوت ومانه او اسلام يې راوړ. هغوي په يثرېب کې د خداي (جل جلاله) د پيغمبر (صلی الله عليه وسلم) او يارانو ته د پنا ورکولو ژمنه وکړه. له هغه وروسته د يثرېب مسلمانان د انصارو (مرسته کوونکو) په نامه ونومول شول او ژمنه يې وکړه چې په هغه ځای کې به له هغوی څخه دفاع کوي.

حضرت محمد (صلی الله عليه وسلم) مسلمانانو ته اجازه ورکړه، ترڅو د يثرېب پر لور هجرت وکړي. مسلمانان د يثرېب په لور روان شول، پرته له پيغمبر (صلی الله عليه وسلم)، حضرت ابوبکر صدیق (رضي الله عنه)، حضرت علي (رضي الله عنه) او له هغو کسانو څخه چې د مشرکانو په بند کې وو، نورو ټولو د يثرېب لاره په مخکې ونيوله.

کله چې مشرکان خبر شول چې د اوس او خزرج قبيلو مسلمانانو ته پناه ورکړې او د هغوي لپاره يې د ژوند آسانتياوې برابرې کړي دي، په ويره کې شول او ويې وويل: که حضرت محمد (صلی الله عليه وسلم) له هغوی سره يوځای شي سوداگري، اقتصاد او ديني زعامت به يې له گواښ سره مخامخ او په پای کې به له منځه لاړ شي او د اسلام دين به پراختيا ومومي.

نو د قريشو مشرانو د ابوجهل په مشرۍ پرېکړه وکړه چې حضرت محمد (صلی الله عليه وسلم) په شهادت ورسوي. د دې کار د ترسره کولو لپاره يې

سل تنه وگمارل او د شپې له خوا يې د حضرت محمد (صلی الله عليه وسلم) کور کلابند کړ.

رسول الله (صلی الله عليه وسلم) په خپل بستر کې حضرت علي (عليه السلام) بیده کړ او خپله د حضرت ابوبکر صدیق (رضي الله عنه) سره د ثور د غار په لوري روان شو. د درې ورځو له تېرېدو څخه وروسته يې د يثرب په لوري لاره ونيوله. په لومړي سر کې د قبا سيمې ته لاړل او د انصارو او مهاجرينو لخوا يې تود هر کلی وشو او هلته يې د قبا په نامه د جومات بنسټ کېښود. بيا د يثرب پر لوري روان شول.

په هغه ځای کې د اسلام پيامبر (صلی الله عليه وسلم) له مسلمانانو سره يوځای د نبوي جومات د جوړولو کار پيل کړ. همداراز، د مهاجرو او انصارو ترمنځ د اخوت او ورورولۍ تړون لاسلیک شو او د اسلامي حکومت بنسټ يې کېښود چې له هغه وروسته د يثرب نوم په مدينه منوره بدل شو.



يثرب ته د مسلمانانو د هجرت په اړه په ډلو کې خبرې وکړئ.

خواب ورکړئ

- ۱- د يثرب مسلمانان ولې په انصارو (مرستندويه) باندې ونومول شول؟
- ۲- د يثرب خلکو مسلمانانو ته څه ورکړل؟
- ۳- د يثرب په لوري هجرت کې له پيغمبر (صلی الله عليه وسلم) سره چا ملګرتيا وکړه؟



مدينې ته د مسلمانانو د هجرت په اړه يو مطلب په خپلو کتابچو کې وليکئ.

په مدينه منوره کې د حضرت محمد (صلی الله عليه وسلم) لارښوونې او تعليمات

پوښتنه

څه فکر کوئ، رسول الله (صلی الله عليه وسلم) مسلمانانو ته څرنگه لارښوونې او تعليمات ورکول؟

رسول الله (صلی الله عليه وسلم) په مدينه منوره کې د اسلامي حکومت د بنسټ ايښودلو وروسته، مسلمانان، خپلواک، يو لاس او سره يو کړل.

د مسلمانانو په ښوونه او روزنه يې پيل وکړ، هغوی ته يې د اسلام د مبارک دين تعليم ورکاوه، خلک يې له شرک او خرافاتو څخه منع کول او د لمونځ، روژې، زکات او حج ادا کولو ته يې رابلل. له بدو کارونو څخه چې د اسلام څخه پخوا دود و، منع کول، نیکو او غوره کارونو ته يې رابلل، لکه: اخلاص، رښتياوېل، مېړانه، مساوات، عدالت، صبر، يو بل ته درناوی، د یتيمانو پالنه، له غريبانو سره مرسته، مور او پلار ته درناوی، له ښځو سره ښه چلند، او نور، په پای کې يې داسې ټولنه رامنځته کړه چې تر ننه پورې يې ساری نه ليدل کيږي.

رسول الله (صلی الله عليه وسلم) به په ډېرو چارو کې له صحابه وو کرامو سره مشوره کوله او د هغوی خبرې به يې اوريدلې، په ټولنه کې يې نظم، امن، عدالت، مساوات او ورورگلوۍ راوسته او قانون به يې پر ټولو يوشان عملي کاوه.

رسول الله (صلی الله عليه وسلم) د ټول بشریت لپاره رحمت و، تل به يې خلکو ته سوله او هوسا ژوند غوښته، د هغه (صلی الله عليه وسلم) د نېکو او ښو اخلاقو له امله د جزيرة العرب خلکو د اسلام مبارک دين ومانه او د ژوند په ټولو برخو کې به يې عملي کاوه او داسې اشخاص يې وروزل چې هريو يې د علم، ښو

اخلاقو، مېړانې، سخاوت او زړورتيا بېلگې وې. د كفارو مشرانو به تل رسول الله (صلى الله عليه وسلم) او مسلمانانو ته گواښونه كول او جگړو ته به يې لمن وهله. د رسول الله (صلى الله عليه وسلم) له ټولو غزاگانو څخه موخه: د ظلم مخ نيوى، د اسلام دين خپرول، د شرک او كفر له منځه وړل، د عدل او انصاف رامنځته كول، خلك له غلامي څخه خلاصول، د علم خپرول او د ناپوهي له منځه وړل و. حضرت محمد (صلى الله عليه وسلم) د جگړې په مهال د زړو، ماشومانو، ښځو، او هغو كسانو د وژلو مخه نيوه چې په جگړه كې به يې گډون نه درلود. همداراز، له بنديانو سره به يې هم ښه چلند كاوه.



د رسول الله (صلى الله عليه وسلم) د لارښوونو په اړه په ډلو كې خبرې وكړئ.

ځواب وركړئ

- ۱- رسول الله (صلى الله عليه وسلم) به خلك څه ته رابلل؟
- ۲- رسول الله (صلى الله عليه وسلم) به خلك له كومو كارونو څخه منع كول؟
- ۳- رسول الله (صلى الله عليه وسلم) به خلكو ته د كومو كارونو امر كاوه؟



د رسول الله (صلى الله عليه وسلم) د غزاگانو موخه څه وه؟ په دې اړه په خپلو کتابچو كې يو مطلب وليكئ.

د مکې فتح او د حضرت محمد (صلی الله علیه وسلم) رحلت

پوښتنه

څه فکر کوئ، مکه معظمه څرنگه فتح شوه؟

د هجرت په شپږم کال چې د سولې کوم تړون د قریشو د کفارو او مسلمانانو ترمنځ ټینګ شوی و، د هجرت په اتم کال د کفارو له خوا مات شو. له دې وروسته حضرت محمد (صلی الله علیه وسلم) لس زر کسيزه لښکر تیار او د مکې پر لور یې حرکت وکړ، کله چې مکې ته ورسیدل، ابوسفیان او د قریشو نور مشران له جګړې پرته حضرت رسول اکرم (صلی الله علیه وسلم) ته تسلیم شول. حضرت محمد (صلی الله علیه وسلم) له هغوی سره د مهربانۍ چلند وکړ او پخپله خواکې یې ځای ورکړ او ورته ویې ویل: هرڅوک چې کعبې ته ننوت په امن کې دی څوک چې د ابوسفیان کور ته پناه یوسي او یا هم په خپلو کورونو کې پاتې شي په امن کې دي. رسول الله (صلی الله علیه وسلم) د کعبې طواف وکړ او بتان یې له منځه یووړل، وروسته کعبې ته دننه شو او دوه رکعته لمونځ یې ادا کړ او د قریشو کفارو ته یې داسې وویل: «نن ورځ هغه څه تاسو ته وایم چې یوسف (ع) مخکې خپلو وروڼو ته ویلي و. نن پر تاسو کومه ملامتیا نشته ټول آزاد یاست».

له هغه وروسته حضرت محمد (صلی الله علیه وسلم) د صفا په غره ودړیده او ټولو خلکو له هغه سره بیعت وکړ. رسول الله (صلی الله علیه وسلم) په مکه معظمه کې (۱۹) ورځې تېرې کړې او بېرته مدینې منورې ته وګرځید.

حضرت محمد (صلی الله علیه وسلم) له هغه وروسته چې رسالت یې تکمیل او د اسلام سپیڅلي دین یې ټول عربستان کې خپور کړ، بیا د هجرت په لسم کال د ذوالقعدې په میاشت د حج د مراسمو د ادا کولو په موخه د سلو زرو اصحابو کرامو سره د مکې پر لوري روان شو د حج د مراسمو د ادا کولو وروسته یې د عرفات په غونډۍ مسلمانانو ته ارزښتناکه او له محتوی ډکه وینا وکړه چې ځینې ټکي یې دلته یادوو:

- د جاهليت د وخت اړوندې ټولې چارې منع دي.
- ستاسو مال او يو د بل وينې تويونه پرتاسو حرام دي.
- د ښځو د حقونو په اړه له خداى (جَلَّ جَلَالُه) څخه ووبريئ، ښځې پرتاسو او تاسو پرښځو حقونه دي.
- ما تاسو ته دوه شيان پريښي دي، كه په هغه عمل وكړئ، هېڅ كله به لاره ور كه نه كړئ او هغه د الله (جَلَّ جَلَالُه) كتاب او زما سنت دى
- د يوه خداى (جَلَّ جَلَالُه) عبادت وكړئ، پنځه وخته لمونځونه ادا كړئ، روژه ونيسئ، د مالونو زكات په خوښۍ وركړئ او د بيت الله حج ادا او جنت ته دننه شئ.
- حضرت محمد (صلی الله عليه وسلم) د دغې وينا او د حج د مراسمو د بشپړولو څخه وروسته، چې د حجت الوداع په نامه يادېږي، مدينې منورې ته راستون شو او څه موده وروسته ناروغه شو چې د دغې ناروغۍ له امله يې د هجرت په يوولسم كال د (۲۳) كلونو په عمر له دې نړۍ څخه رحلت وكړ.
- پيغمبر (صلی الله عليه وسلم) داسې شخصيت و چې قرآن كريم د هغه مبارك په وجود كې په عملي توگه څرگند شوى و، د هغه ژوند د ټولو مسلمانانو لپاره غوره بيلگه ده.



- تش ځايونه په خپلو كتابچو كې په مناسبو كلمو ډك كړئ!
- مكه معظمه په پرته فتحه شوه.
 - د حضرت محمد (صلی الله عليه وسلم) ژوند لپاره يوه ده.

ځواب وركړئ

- ۱- مكه معظمه څرنگه فتحه شوه؟
- ۲- حضرت محمد (صلی الله عليه وسلم) په كوم كال كې رحلت وكړ؟
- ۳- حضرت محمد (صلی الله عليه وسلم) څرنگه شخصيت و؟



د حضرت محمد (صلی الله عليه وسلم) د شخصيت په اړه يو مطلب چمتو او بله ورځ يې په ټولگي كې وړاندې كړئ.

اسلام او په جزیره العرب کې د هغه بدلونونه

پوښتنه

ستاسو په نظر، په جزیره العرب کې د اسلام سپیڅلي دین څه بدلونونه راوستل؟

د عربستان د ټاپو وزمې خلک تر اسلام وړاندې مشرکان او د بتانو عبادت یې کاوه، په حینو سیمو، لکه: مدینه او خیبر کې یهودو او په نجران کې نصرانیانو ژوند کاوه. د دغو سیمو خلکو د بتانو، لمر، سپوږمۍ او د ستورو عبادت کاوه او له هغوی څخه به یې مرسته غوښتله.

په هغوی کې ناوړه اعمال، لکه: غلاوې، د نجونو ژوندۍ خښول، وژل، شراب څښل، جادو او کوډې دود وې.

د پیغمبر (صلی الله علیه وسلم) له بعثت او د اسلام د سپیڅلي دین له نزول سره سم، د عربستان په ټاپووزمه کې ستر بدلونونه راغلل خلکو له کفر او شرک، څخه لاس واخیست، اسلام ته یې مخه کړه، د جهالت او ناپوهۍ د مهال عادتونه یې پرېښودل او د هغه پرځای یې د منل شویو عقایدو او ارشاداتو ته چې اسلام پرې امر کړی دی، مخه کړه، د بتانو د عبادت پرځای یې د لوی خدای (جَلَّ جَلَّالُهُ) وحدانیت ومانه او د رسول الله (صلی الله علیه وسلم) پر نبوت یې ایمان راوړ. اسلامي احکام، لکه: لمونځ، روژه، زکات او حج یې ومنل.

نېک اخلاق، لکه: امانت ساتنه، رښتیا ویل، عدالت، د انسان د حقونو رعایت، د مور او پلار، ګاونډیو، د ښځو او ماشومانو حقونه او ... یې په خپله

ټولنه کې دود کړل.

مسلمانانو يوه داسې متمدنه ټولنه جوړه کړه چې په هغې کې پر ښو کارونو امر کېده او ټولو مسلمانانو له هر ډول قومي، نسبي او نژادي توپير څخه پرته مساوي حقونه لرل.

نو موږ ټول مسلمانانو ته پکار دي چې بايد د اسلام د سپيڅلي دين ټول اوامر او لارښوونې په خپله ټولنه کې عملي کړو چې يوه سوکاله او ښکمرغه ټولنه ولرو.



د هغو بدلونونو په اړه چې د اسلام سپيڅلي دين په عربي ټاپو وزمه کې رامنځته کړل په ډلو کې خبرې اترې وکړئ.

ځواب ورکړئ

- ۱- تر اسلام وړاندې د مشرکان د ناوړو عادتونو نومونه واخلي.
- ۲- تر اسلام وړاندې په جزيرة العرب کې کوم دينونه وو؟ نومونه يې واخلي.
- ۳- کوم اخلاق چې اسلام رامنځته کړل نومونه يې واخلي.



د ښکو اخلاقو په اړه په خپلو کتابچو کې څو کرښې وليکئ.

شپږم څپرکی: راشد خلفا

د څپرکي موخې:

- د راشدو خلفاوو له پېر (دورې) سره پېژندگلوې پيدا کړي.
- د اسلام په لاره کې د راشدو خلفاوو په مهمو کارونو او خدمتونو پوه شي.
- د راشدو خلفاوو د شخصيت لوړوالی فهرست کړای شي.
- د راشدو خلفاوو د پېر په اړه تشریحات وړاندې کړای شي.
- د اسلام په لاره کې د کارونو، خدمتونو، حکومتي تشکیلاتو، د عدالت او له مبارزو څخه پند ترلاسه او د تقوا، عدالت او اسلامي روحیه په کې پیاوړې شي.

شپږ څلوېښتم لوست

د حضرت ابوبکر صدیق رضي الله عنه خلافت (له ۱۱- ۱۳ هجري پورې)

پوښتنه: ستاسو په نظر، د اسلام لومړنی خلیفه څوک و؟

د حضرت محمد (صلی الله علیه وسلم) له رحلت څخه وروسته مهاجرین او انصار د سقیفه بنی ساعده په نوم په یوه ځای کې سره راټول شول چې د مسلمانانو د چارو د ښه تنظیم لپاره، یو ښه شخص د خلیفه په توګه وټاکي. دیو لږ خبرو اترو او مشورو وروسته د هجري قمري په یوولسم کال د ربیع الاول په میاشت کې حضرت ابوبکر صدیق رضي الله عنه د خلیفه په توګه وټاکل شو، ټولو انصارو او مهاجرو د زړه له کومې له هغه سره بیعت وکړ.

حضرت ابوبکر صدیق رضي الله عنه په سړیو کې لومړنې کس دی چې د اسلام په دین مشرف شو او په هجرت کې د رسول الله (صلی الله علیه وسلم) د لارې ملګری و. د اسلام په لاره کې د حضرت ابوبکر صدیق رضي الله عنه ځینې مهم کارونه دا دي:

- هغو کسانو چې د زکات له ورکړې څخه سر غړولو، هغوی یې په لوړ او عالي تدبیر سره د اسلام دین ته متوجه کړل.

د قرآن شریف هغه مبارک آیتونه او سورتونه یې په یوه مصحف کې راټول کړل چې په بېلابېلو پانو کې لیکل شوي وو.

د حضرت ابوبکر صدیق رضی الله عنه د خلافت په مهال د اسلام د خپریدو لارې د حجاز ټولو شمالي سیمو ته خلاصې شوې چې د شام په نامه یادیدې او له سوريې، لبنان، اردن او ننني فلسطين څخه عبارت دي. همدارنگه، د بین النهرین (عراق) سیمو ته هم اسلام خپور شو.

حضرت ابوبکر صدیق رضی الله عنه په دیارلسم هجري قمري کال کې له دوو کلونو او دریو میاشتو خلافت څخه وروسته د (۲۳) کلنۍ په عمر وفات شو او په نبوي روضه کې خاورو ته وسپارل شو.



د حضرت ابوبکر صدیق رضی الله عنه د خلافت په اړه په ډلو کې بحث وکړئ.

ځواب ورکړئ

- ۱- حضرت ابوبکر صدیق رضی الله عنه څرنگه خلافت ته ورسیده؟
- ۲- د حضرت ابوبکر صدیق رضی الله عنه د خلافت په دوره کې کوم کارونه وشول؟
- ۳- لاندې سم عبارت د (ص) په توري او ناسم عبارت د (غ) په توري سره په نښه کړئ.
- حضرت ابوبکر صدیق رضی الله عنه په ۲۱ هجري قمري کال کې خلافت ته ورسید. ()
- حضرت ابوبکر صدیق رضی الله عنه د ۲۳ کلنۍ په عمر وفات شو. ()



د حضرت ابوبکر صدیق رضی الله عنه د کارونو په اړه څو کړنې په خپلو کتابچو کې ولیکئ.

د حضرت عمر فاروق رضی الله عنه خلافت (له ۱۳-۲۴ هجري پورې)

پوښتنه

ستاسو په نظر، د اسلام دویم خلیفه څوک و؟

حضرت عمر رضی الله عنه په څرگند ډول د بعثت په شپږم کال د اسلام په دین مشرف شو چې د هغه دې کار مشرکان سخت په وېره کې واچول. له دې څخه وروسته حضرت عمر فاروق رضی الله عنه تل د اسلام په خپرولو او ساتلو کې د حضرت محمد (صلی الله علیه وسلم) په څنګ کې ولاړو او د اسلام په لاره کې یې ډېرې سربښدنې ورکړې.

کله چې حضرت ابوبکر صدیق رضی الله عنه ناروغ شو، نو د خپل ځای ناستي په هکله یې له اصحابو کرامو سره مشوره وکړه، په پایله کې ټولو اصحابو کرامو دغې سپیڅلي او درنې دندې ته حضرت عمر رضی الله عنه وټاکه. کله چې حضرت ابوبکر صدیق رضی الله عنه په دې هکله د خلکو موافقه او رضایت تر لاسه کړ، یو فرمان یې ولیکه، ترڅو هغه فرمان د ده له مړینې وروسته د مسلمانانو په وړاندې ولوستل شي. په دې توګه حضرت عمر رضی الله عنه د حضرت ابوبکر صدیق رضی الله عنه له مړینې وروسته د هجرت په دیارلسم کال د خلافت مهمه دنده په غاړه واخیسته.

هغه مهم کارونه چې د ده په دوره کې شوي دا دي:

- د اسلامي خلافت لمن مصر، شام، ایران، عراق او د افغانستان لویدیځو او سویل لویدیځو پولو ته پراخه شوه.
- د خلافت تر واک لاندې سیمو د اداره کولو لپاره منظم دفترونه منځته راغلل او د لومړي ځل لپاره د بیت المال (خزانې) نظام او مالیاتي اداره جوړه شوه.
- د چارو د تر سره کولو لپاره پاک او پرهیزګاره کسان مقرر شول.
- د خلکو د ژوندانه د ښه کیدو لپاره لارې، پلونه، مدرسې، جوماتونه، کاروان سرایونه او نوي ښارونه جوړ شول.

- د حضرت محمد(صلی الله علیه وسلم) د هجرت نېټه د مسلمانانو د تاریخ مبدا وټاکل شوه.

- هرچا کولای شو چې په آسانی له هغه سره وويني. د شپې له خوا به یې گزمه کوله، تر څو د خلکو له احوال څخه خبر شي. حضرت عمر رضی الله عنه په ۲۴ هجري کال د ذی الحجې د میاشتې په ۲۷مه نېټه په داسې حال کې چې په نبوي جومات کې د سهار په لمانځه ولاړو، ناڅاپي د یوه مجوسي (آتش پرست) مریې له خوا چې (ابولولو) نومیده، په زهرو لړلې تورې باندې ټپي او بي هوښه شو. کله چې په هوښ راغی، شپږ کسه یې وټاکل چې د ده له شهادت څخه وروسته یو له دوی څخه خلیفه وټاکي.

حضرت عمر رضی الله عنه د لسو کلونو او پنځو میاشتو له خلافت څخه وروسته د هجرت په (۲۴) کال د (۲۳) کلنۍ په عمر، په شهادت ورسید او د حضرت محمد(صلی الله علیه وسلم) تر څنگ خاورو ته وسپارل شو. د حضرت عمر فاروق رضی الله عنه عدالت او ښه حکومت کول د بشر په تاریخ کې یو مثال او نمونه ده.



د حضرت عمر رضی الله عنه د شخصیت په اړه په ډلو کې بحث وکړئ.

ځواب ورکړئ

- ۱- حضرت عمر فاروق رضی الله عنه څرنگه او په کوم کال خلیفه شو؟
- ۲- حضرت عمر فاروق رضی الله عنه له خپل ځانه وروسته د خلیفه د ټاکلو په موخه څه تدبیر ونيو.
- ۳- حضرت عمر فاروق رضی الله عنه څرنگه شخصیت و؟



د حضرت عمر فاروق رضی الله عنه په اړه څو کرښې په خپلو کتابچو کې وليکئ.

د حضرت عثمان رضي الله عنه خلافت (له ۲۴ - ۳۶ هجري پورې)

پوښتنه

څه فکر کوئ، د دريم خليفه په مهال کوم کارونه شول؟

د حضرت عمر رضي الله عنه له شهادت څخه وروسته هماغه شپږ کسه: عثمان رضي الله عنه، حضرت علي رضي الله عنه، طلحه رضي الله عنه، زبير رضي الله عنه، عبدالرحمن بن عوف رضي الله عنه او سعد بن وقاص رضي الله عنه راټول شول. او له درې ورځو مشورو يې حضرت عثمان رضي الله عنه د خليفه په توگه وټاکه.

د حضرت عثمان رضي الله عنه په مهال لاندې مهم کارونه وشول:

– هغه شورشونه يې له منځه يووړل چې د اسلامي خلافت په شاوخوا کې رامنځته شوي وو.

– قرآن کریم چې د ابوبکر صدیق رضي الله عنه د خلافت په مهال راټول شوی و، د حضرت عثمان رضي الله عنه د خلافت په مهال د مصاحفو په ډول ترتيب او اسلامي فتح شويو ځايونو ته وليږل شو.

– سمندري ځواک جوړ شو.

– دوه ډوله فتحې د مسلمانانو په برخه شوې:

– اسلام خپور او سرحدونه يې پراخ شول.

د کوچني آسيا ځيني سيمې (اوسنۍ ترکيه)، د شمالي افريقا ځيني برخې او همدارنگه د قبرس جزيره چې د روميانو په لاس کې وه، فتح شوې او د افغانستان ډېرې سيمې هم په دې مهال د اسلام په سپيڅلې دين مشرفې شوې. حضرت عثمان رضي الله عنه په سخاوت ډېر مشهور و او خپله ټوله شتمني يې د اسلام د خپرېدو په لار کې ولگوله.

د حضرت عثمان رضي الله عنه د خلافت په وروستيو کلونو کې ځينو کسانو د دوی له حلم څخه ناوړه گټه پورته کړه او اختلافاتو ته يې لمن ووهله، تر دې چې مخالفانو د دريم خليفه په کور يرغل وکړ او هغه يې په داسې حال کې په شهادت ورساوه چې سهار د قرآن شريف په تلاوت بوخت و.

د حضرت عثمان رضي الله عنه خلافت له دولسو کلونو وروسته په ۳۲ هجري کال پای ته ورسيد.



د حضرت عثمان رضي الله عنه د شخصيت په اړه په ډلو کې خبرې وکړئ.

ځواب ورکړئ

- ۱- د حضرت عثمان رضي الله عنه د خلافت موده څو کاله وه؟
- ۲- د دريم خليفه په مهال د افريقا کومې برخې فتحې شوې؟
- ۳- حضرت عثمان رضي الله عنه څنگه خلافت ته ورسيد؟



د حضرت عثمان رضي الله عنه د خلافت په اړه څو کړنې په خپلو کتابچو کې وليکئ.

د حضرت علي عليه السلام خلافت (۳۶-۴۰ هجري)

پوښتنه

څه فکر کوئ، د اسلام څلورم خليفه څوک و؟

حضرت علي کرم الله وجهه د ابوطالب زوی او د پيغمبر (صلي الله عليه وسلم) د تره زوی او زوم و؛ لقب يې اسدالله او حيدرو. هغه له هجرت څخه ۲۱ کاله وړاندې په مکه معظمه کې زيږيدلې؛ او لس کلن و چې د اسلام په سپيڅلې دين مشرف شو.

حضرت علي عليه السلام د اسلام په لاره کې له هيڅ ډول سربښدنې څخه ډډه نه ده کړې. د رسول الله (صلي الله عليه وسلم) د هجرت په شپه د هغه په بستر کې بیده شو، ترڅو هغه کفار چې د رسول الله (صلي الله عليه وسلم) کور يې کلابند کړي و غافل او ډاډمن شي چې محمد (صلي الله عليه وسلم) په خپله بستره کې ویده دی.

د حضرت عثمان رضي الله عنه له شهادت څخه وروسته، په دوېمه ورځ مهاجرو او انصارو له حضرت علي (کرم الله وجهه) سره بيعت وکړ او هغه يې د امير المؤمنين په توګه وټاکه. حضرت علي رضي الله عنه کوفه چې په عراق کې ده، د اسلامي خلافت مرکز وټاکه او د نورو خليفه ګانو په څېر يې د حضرت محمد (صلي الله عليه وسلم) ساده ژوند غوره کړ.

د حضرت علي رضي الله عنه د خلافت په مهال ټولو اسلامي هېوادنو پرته له شام (سوريې) د هغه پيروي کوله. هغه مهال حضرت معاويه رضي الله عنه د ابوسفیان زوي د شام حاکم و. د حضرت علي رضي الله عنه د خلافت په مهال معاويه رضي الله عنه او د هغه پلويانو ټينګار کاوه

ترڅو د حضرت عثمان رضي الله عنه قاتلان قصاص شي، خو حضرت علي رضي الله عنه به ويل: كله چې وضع آرامه شي، د حضرت عثمان رضي الله عنه قاتلان به قصاص شي، له دې كبله د جمل او صفين جگړه د حضرت علي رضي الله عنه او معاويه رضي الله عنه ترمنځ پېښه شوه چې جگړه د حضرت علي رضي الله عنه په گټه تمامه شوه.

حضرت علي رضي الله عنه له پنځه كاله خلافت څخه وروسته په څلويښتم هجري كال د روژې مباركې مياشتې په نولسمه د عبدالرحمن ابن ملجم لخوا په زهرجنه توره په داسې حال كې چې د سهار په لمانځه ولاړ و، په سر ټپي شو چې دوې ورځې وروسته په شهادت ورسيد.

حضرت علي رضي الله عنه د پوهې، تقوا، پرهيزگاري، مېړانې او نيكو اخلاقو خاوند و. د خپل خلافت په مهال يې وكړاى شول چې د ظلم په وړاندې په مېړانه مبارزه وكړي او عدالت او انصاف تامين كړي.



د حضرت علي رضي الله عنه د صفاتو په اړه په ډلو كې خبرې وكړئ.

ځواب وركړئ

- ۱- حضرت علي رضي الله عنه څرنگه خلافت ته ورسېد؟
- ۲- د حضرت علي رضي الله عنه په مهال كومې جگړې وشوې؟
- ۳- حضرت علي رضي الله عنه چا او څرنگه په شهادت ورساوه؟



د حضرت علي رضي الله عنه د خلافت په اړه څو كړنې په خپلو كتابچو كې وليكئ.

د راشدو خلفاوو پېرته يوه لنډه کتنه

پوښتنه: ستاسو په فکر، د راشدو خلفاوو دورې کومې ځانگړتياوې درلودې؟

د راشدو خلفاوو پېر د هجرت په يوولسم کال د ابوبکر صدیق رضي الله عنه د خلافت په موده کې پيل شو او په څلوېښتم هجري کال د اميرالمؤمنين حضرت علي رضي الله عنه په شهادت باندې پای ته ورسیده.

د رسالت له وخته وروسته د راشدو خليفه گانو دوره د اسلام په تاريخ کې له وياړه ډکه او روښانه دوره ده. راشدو خليفه گانو به ټولې چارې د الهي حکمونو او د پيامبر صلى الله عليه وسلم د سنتو په رڼا کې پرمخ بيولې، هغوي به د اسلام د گران پيغمبر صلى الله عليه وسلم په خبر له خلکو سره ښه چلند کاوه او د هغوی په لارښوونو به يې عمل کاوه د خلفای راشدينو حکومت له خلکو څخه جوړ او د خلکو په خدمت کې و.

د راشدو خلفاوو په وخت کې به، حکومت: عدالت، انصاف، برابري او وروري تبليغ او عملي کوله. راشدو خلفاوو به د خدای (جَلَّ جَلَالُهُ) او د خلکو پر وړاندې مسؤول او ځواب ورکوونکي گڼل او ژوند يې ډېر ساده وو.

هرچا به په هر وخت کې کولای شول چې له هغوی سره وگوري او خپلې ستونزې ورته ورسوي، د خلکو په هوساينه او يووالي کې يې زيار او کونښبونه کول، کارونه به يې د کار اهل ته سپارل او له دولتي کارمندانو څخه به يې په کلکه څارنه کوله.

د راشدو خلفاوو په مهال په دولتي نظام کې د قضا، ماليي، پستي، محاسبې، ښوونې او روزنې او د پوځي نظام اداره منځ ته راغله او پرمختگ يې وکړ او د اسلامي تمدن ډېر نور بنسټونه هم د راشدو خلفاوو په وخت کې رامنځته شول.

د نبوي رسالت څخه وروسته د راشدو خلفاوو دوره د اسلام د دين د تطبيقولو او د راشد اسلامي حکومت روښانه بېلگه ده.



د راشدينو خليفه گانو د اخلاقو او کړنو په اړه په ډلو کې سره خبرې وکړئ.

ځواب ورکړئ

- ۱- راشدو خلفاوو خپلې حکومتي چارې څنگه پرمخ بيولې؟
- ۲- د راشدو خلفاوو د ژوند ډول څه رنگه و؟
- ۳- د راشدو خلفاوو په دوره کې کوم نظامونه منځته راغلل؟ او په څه ډول يې وچلول؟